
भामका 
श्रीमद्भगवद्गीता साक्षात्‌ सच्चिदानन्द्घन परमात्मा प्रभु श्रीकृष्णकी 

दिब्य वाणी है । जगतूर्मे इसकी जोडीका कोई भी शास्त्र नहीं। सभी 
श्रेणीके लोग इसमेंसे अपने-अपने अधिकारानुसार भगवव-प्रासिके सुगम 
साधन प्राप्त कर सकते हैं। इसमें सभी मुख्य-मुख्य साधनोंका विशद वर्णन 
है, परन्तु कोई भी एक दूसरेका विरोधी नहीं है । सभी परस्पर सहायक हैं । 
ऐसा सामअस्यपूर्ण ग्रन्थ केवल गीता ही है । कर्म, भक्ति और ज्ञान इन 
तीन प्रधान सिद्धान्तोंकी जैसी उदार, पूर्ण, निर्मल, उज्ज्वल, सरळ एवं 
अन्तर और बाह्य लक्षणोंसे युक्त हृदयस्पर्शी सुन्दर व्यावहारिक व्याख्या 
इस अन्थमें मिलती है वेसी अन्यत्र कहीं नहीं । प्रत्येक मनुष्य अपनी 
रुचिके अनुसार किसी एक मागेपर आरूढ़ होकर अनायास ही अपने 
चरम लक्ष्यतक पहुँच सकता है । श्रीमद्धगवद्रीताको हम 'निष्काम 
कर्मयोगयुक्त भक्तिप्रधान ज्ञानपूर्ण अध्यात्मशास्त्र! कह सकते हैं। यह सभी 
प्रकारके सार्गोंमें संरक्षक, सहायक, मार्गदर्शक, प्रकाशदाता और पवित्र 
पाथेयका प्रत्यक्ष व्यावहारिक काम दे सकता है । गीताके प्रत्येक साधनमें 
कुछ ऐसे दोषनाशक प्रयोग बतलाये गये हैं जिनका उपयोग करनेसे 
दोष समूल नष्ट होकर साधन सर्वथा शुद्ध और उपादेय बन जाता है । 
इसीलिये गीताका कर्म, गीताका ज्ञान, गोताका ध्यान और गीताकी 
भक्ति सभी सवंथा पापझून्य, दोषरहित, पवित्र और पूर्ण हैं । किसीमें 
भी तनिक पोलकी. गु'जाइश नहीं । 

आज सुरे अपने सम्मान्य मित्र श्रीवियोगी हरिजीकी आज्ञा और 
उनके अनुरोधसे पवित्र “भक्तियोग? की भूमिका लिखनेके बहाने 
भगवद्री ताके द्वादश अध्यायके किञ्चित्‌ मनन करनेका सौभाग्य प्राप्त हुआ 
इसके लिये में उनका कृतज्ञ हुँ । 

अ १ 


गीताके बारहवें अध्यायका नाम भक्ति-योग है, इसमें कुछ बीस 
$छोक हैं। पहिले छोकमें भक्तवर अजु' नका प्रश्न है और शेष उन्नीस 'छोकॉर्मे 
भगवान्‌ उसका उत्तर देते हैं। इनमें प्रथम ११ छोकमें तो भगवानके व्यक्त 
(साकार) और अव्यक्त (निराकार)स्वरूपके उपासकोंकी उत्तमताका निर्णय 
किया गया है एवं अगवत-प्रासिके कुछु उपाय बतळाये गये हैं। अगछे आठ 
होकोंसें परमात्माके परम प्रिय भक्तोके स्वाभाविक लक्षणोंका वर्णन हे । 


भगवानूने कृपापूर्वक अजु नको दिव्य चक्षु प्रदानकर अपना विराट्‌ 
स्वरूप दिखलाया, उस विकराल कालस्वरूपको देखकर अजु नके घबराकर 
ग्राथेना करनेपर अपने चतुसुंज रूपके दर्शन कराये, तदुनन्तर मलुष्य-देह- 
चारी सौम्य रसिकशेखर श्यामसुन्दर श्रीकृष्णरूप दिखाकर उनके चित्तमें 
ग्राहुसूत हुए भय और अशान्तिका नाशकर उन्हें सुखी किया । इस प्रसंगर्मे 
भगवानूने अपने विराट्‌ और चतुझुंज-स्वरूपकी महिमा गाते हुए इनके 
दर्शन प्रास करनेवाळे अ्जु'नके प्रेमकी प्रशंसा की और कहा कि 'मेरे इन 
स्वरूपोंको प्रत्यक्ष नेत्रोंद्वारा देखना, इनके तस्वको समझना और इनमें 
प्रवेश करना केवळ “अनन्यअक्ति से ही सम्भव है ।' इसके बाद 
अनन्यभक्तिका स्वरूप और उसका फल अपनी प्राप्ति बतछाकर भगवानूने 
अपना वक्तव्य समाप्त किया । एकादश अध्याय यहीँ पूरा हो गया | 
अज्जु अबतक भगवानके अव्यक्त और व्यक्त दोनों ही खरूपाँकी 
और दोनोंके ही उपासकोंकी प्रशंसा और दोनोंसे ही परमधामकी प्रासि 
होनेकी बात सुन चुके हैं। अब वे इस सम्बन्धमें एक स्थिर निश्चयात्मक 
सिद्धान्त-वाक्य सुनना चाहते हैं, अतएव उन्होंने विनम्र शब्दा 
भगवानूसे प्रार्थना करते हुए पूछा-- 


एवं सततयुक्ता ये भक्तास्त्वां पर्यपासते। 
ये चाप्यक्षरमव्यक्तं तेषां के योगवित्तमाः ॥ 
(गीता १२। १) 


“हे नाथ ! जो अनन्यभक्त आपके द्वारा कथित विधिके अनुसार 
निरन्तर मन छगाकर आप व्यक्त-साकाररूप मनमोहन श्यामसुन्दरको 


२ 


उपासना करते हैं,एवं जो अविनाशी सच्चिदानन्दघन अव्यक्त-निराकाररूप की 
उपासना करते हैं; इन दोनोंमें अति उत्तम योगवेत्ता कौन हैं ?? प्रइन स्पष्ट 
है-अर्जुन कहते हैं, आपने अपने व्यक्त रूपकी दुलेभता बताकर केवळ 
अनन्यभक्तिसे ही उस रूपके प्रत्यक्ष दर्शन, उसका तत्त्वज्ञान और उसमें 
एकत्व प्राप्त करना सम्भव बतलाया तथा फिर उस अनन्यताके लक्षण 
बतलाये। परन्तु इससे पहले आप कई बार अपने अव्यक्तोपासर्कोकी भी 
प्रशंसा कर चुके हैं, अब ग्राप निर्णयपूर्वक एक निश्चित मत बतलाइये कि 
इन दोनों प्रकारकी उपासना करनेवालॉमें श्रेष्ठ कौन-से हैं? भगवानने 
उत्तस्मै कहा-- 


मय्यावेश्य मनो ये मां नित्ययुक्ता उपासते । 


श्रद्धया परयोपेतास्ते . मे युक्ततमा मताः ॥ 
(गीता १२। २.) 


“हे अजु न! जो सुक साकाररूप परमेश्वरमें मन लगाकर निश्चल 
परम श्रद्धासे युक्त हो निरन्तर मेरी ही उपासनामें लगे रहते हैं, मेरे 
मतसे वे ही परम उत्तम योगी हैं । उत्तर भी स्पष्ट है-भगवान्‌ कहते हैं, 
मेरे द्वारा बतलायी हुई विधिके अनुसार मुझमें निरन्तर चित्त एकाग्र 
करके जो परम श्रद्धासे मेरी उपासना करते हैं, मेरे मतमै वे ही श्रेष्ठ हैं । 

यहाँ प्रथम छो कके "स्वां? और इस छोकके “मां? शब्द अव्यक्त-निराकार- 
वाचक न होकर साकार-चाचक ही हैं। क्योंकि अगले ोकामें अव्यक्तो- 
पासनाका स्पष्ट वणेन है, जो 'तु' शब्दसे इससे सर्वथा एथक्‌ कर दिया 
गया है। इससे यही सिद्ध होता है कि भगवानके मतमें उनके साकाररूपके 
उपासक ही अतिश्रेष्ठ योगी हैं एवं एकादश अध्यायके अन्तिम 'छोकके. 
अनुसार उनको भगवत्‌-प्राप्ति होना निश्चित है । परन्तु इससे कोई यह 
न समझे कि अव्यक्तोपासना निञ्न-श्रेणीकी है या उन्हें भगवत्प्रापि नहीं 
होती। इसी श्रमकी गु'जाइशको सर्वथा मिटा देनेके लिये भगवान्‌ स्वयमेव 
कहते हैं--- 


ये व्वक्षरमनिर्देश्यमव्यक्त पर्युपासते । 
सवेत्रगमचिन्त्यै च कूटस्थमचलं ध्रुवम्‌| 
संनियम्येन्द्रियम्ाम सर्वत्र. समबुद्धयः । 
ते प्राप्नुवन्ति मामेव सर्वभूतहिते रता: ॥ 
(गीता १२ । ३-४ ) 
“जो पुरुष समस्त इन्द्रियोंको वशर्मे करके सर्वत्र समबुद्धिसम्प् हो 
नीवमान्नके हितमें रत रहते हुए अचिन्त्य (मन-बुद्धिसे परे) सवंत्रग (सर्व- 
ब्यापी) अनिदँश्य (अकथनीय) कूटस्थ ( नित्य एकरस ) श्व ( निस्य ) 
अचळ, अव्यक्त ( निराकार ) अचर ब्रह्मस्वरूपकी निरन्तर उपासना करते 
हैं, वे मुझको ही प्राप्त होते हैं । 
इस कथनसे यह निश्चय हो गया कि दोनों ही उपासनाओंका फळ 
एक है। तो फिर अव्यक्तोपासकसे व्यक्तोपासकको उत्तम क्‍यों बतलाया ? 
क्या बिना ही कारण भगवानूने ऐसी बात कह दी ? क्या मन्दबुद्धि 
मुम्॒क्षुओंको उनकी सगुणोपासनाकी प्रशृत्तिकी सिद्धिके लिये उन्हें युक्ततम 
बतला दिया, या उन्हे उत्साही बनाये रखनेके लिये व्यक्तोपासनाकी रोचक 
स्तुति कर दी अथवा अजु नको साकारका मन्द अधिकारी समझकर उसीके 
लिये व्यक्तोपासनाको श्रेष्ठ करार दे दिया ? भगवान्‌का क्या अभिप्राय था 
यह तो भगवान्‌ ही जानें, परन्तु मेरा मन तो यही कहता है कि भगवानूने 
जहाँपर जो कुछु कहा है सो सभी यथार्थ है, उनके शब्दोमै रोचक- 
अयानककी कल्पना करना कदापि उचित नहीं, भगवानूने न तो किसीकी 
अयथार्थ स्तुति की है और न अयथार्थ किसीको कोसा ही है। यहाँ 
अगवानूने जो साकारोपासककी श्रेष्ठता बतलायी है, उसका कारण भी 
अगवानने अगले तीन 'छोकोंमें स्पष्ट कर दिया है-- 


क्लेशोडधिकतरस्तेषामव्यक्तासक्तचेतसाम्‌ । 


अव्यक्ता हि गतिदुःखं ` देहवद्भिरवाप्यते ॥ 
(गीता १२।५) 


'जिनका मन तो अव्यक्तकी ओर आसक्त है परन्तु जिनके हृदयर्मे 
देहाभिमान बना हुआ है ऐसे लोगोंके लिये अव्यक्त ब्रह्मकी उपासनार्मे 
चित्त टिकाना विशेष क्लेशसाध्य है, वास्तवमें निराकारकी गति दुःखपूवेक 
ही प्राप्त होती है ।” 


भगवानूके साकार-व्यक्त स्वरूपको एक आधार रहता है, जिसका 
सहारा लेकर ही कोई साधन-मार्गपर आरूढ़ हो सकता है, परन्तु 
निराकारका साधक तो बिना केवटकी नावकी भाँति निराधार अपने 
ही बळपर चलता है । अपार संसार-सागरमें विषय-वासनाकी भीषण 
तरं गॉसे तरीको बचाना, भोगोंके प्रचण्ड तूफानसे नावकी रक्षा करना 
और बिना किसी मददगारके लक्ष्यपर स्थिर रहते हुए आप ही डॉ 
चछाते जाना बड़ा ही कठिन कार्य है । परन्तु इसके विपरीत-- 


ये तु सर्वाणि कर्माणि मयि संन्यस्य मत्पराः । 
अनन्येनैव योगेन मां ध्यायन्त उपासते ॥ 
तेषामहं समुद्धता मृत्युसंसारसागरात्‌ । 


भवामि नचिरात्पार्थ मय्यावेशितचेतसाम्‌ ॥ 
( गीता १२ । ६-७) 


---जो लोग मेरे (भगवानूके) परायण होकर, सुझको ही अपनी परम गति, 
परम आश्रय, परम शक्ति और परम लक्ष्य मानते हुए सम्पूर्ण कमं मुझमें 
अर्पण करके सुझ साकार ईश्वरकी अनन्ययोगसे निरन्तर उपासना करते 
है, उन मुझमें चित्त लगानेवाले भक्तोंको छुत्युशीळ संसार-सागरसे बहुत 
ही शीघ्र सुखपूर्वक में पार कर देता हूँ ।! उनको न तो अनन्त अम्बुधिकी 
रुन्ध उत्ताछ तरंगोंका भय है और न भीषण झम्झावातके आघातसे 
नौकाके ध्वंस होने या डूबनेका ही डर है । वे तो बस, मेरी कृपासे 
आच्छादित सुन्दर सुसज्जित दृढ़ 'बजरे' में बैठकर केवळ सर्वास्मभावसे मेरी 
ओर निर्निमेष-दृष्टिसे ताकते रहेँ, मेरी लीलाएं देख-देखकर प्रफुल्लित होते 
रहें, मेरी वंशी ध्वनि सुन-सुनकर आनन्दमें डूबते रहें, उनकी नावका 


दद 


खेवनहार केवट बनकर मैं उन्हें 'नचिराव? इसी जन्ममें अपने हाथों डॉड 
चलाकर संसार-सागरके उस पार परम धाममें पहुँचा दूंगा । 


जो भाग्यवान्‌ भक्त भगवानूके इन वचनोंपर विश्वास कर समस्त 
शक्तियोंके आधार, सम्पूर्ण ज्ञानके भाण्डार, अखिल ऐश्वर्यके आकर, 
सौन्दयं, प्रभुत्व, बळ ओर प्रेमकै अनन्त निधि उस परमात्माको अपनी 
जीवन-नौकाका खेवनहार बना लेता है, जो अपनी बाँह उसे पकड़ा देता 
है, उसके अनायास ही पार उतरनेमें कोई खटका कैसे रह सकता है ? 
. उसको न तो नाचके टकराने, टूटने और इूबनेका भय है, न चलानेका 
कष्ट है और न पार पहुँचनेमें ही तनिक-सा सन्देह है । 


पार तो अव्यक्तोपासक भी पहुँचता है, परन्तु उसका सागं कठिन 
है । इसप्रकार दोनोंका फल एक ही हो नेके कारण सुगमताकी वजहसे यदि 
भगवानूने अव्यक्तोपासककी अपेक्षा च्यक्तोपासकको श्रेष्ठ या योगवित्तम 
बतलाया तो उनका ऐसा कहना सर्वथा उचित ही है । परन्तु बात इतनी 
ही नहीं है । सरळता-कठिनता तो उपासनाकी है, इससे उपासकमें 
उत्तम-मध्यमका भेद क्यों होने लगा ? च्यक्तोपासक केवल उत्तम ही नहीं, 
“योगवित्तम' है, थोग जाननेवालांमे श्रेष्ठ है उपासनाकी सुगमताके कारण 
आरामकी इच्छासे कठिन मार्गको त्यागकर सरलका ग्रहण करनेवाला 
श्रेष्ठ योगवेत्ता कैसे हो गया ? अवश्य ही इसमें कोई रहस्य छिपा हुआ 
होना चाहिये और वह यह है-- 
अव्यक्तोपासक उपासनाके फलस्वरूप अन्तर्मे भगवानूको प्राप्त होता 
है, इसमें कोई सन्देह नहीं, परन्तु व्यक्तोपासकके तो त्रिभुवन-मोहन 
साकाररूप-धारी भगवान्‌ आरम्भसे ही साथ रहते हैं । अव्यक्तोपासक 
अपनी “अझ ब्रह्मास्मि’ की ज्ञान-नौकापर सवार होकर यदि मार्गके अहंकार, 
मान, लोकेषणा आदि विज्नोंसे बचकर आगे बढ़ पाता है, तो अन्तमें 
संखार-सागरके पार पहुँच जाता है । परन्तु व्यक्तोपासक तो परेसे ही 
भगवानूकी कृपारूपी नौकापर सवार होता है और भगवान्‌ स्वयं उसे 
खेकर पार करते हैं । नौकापर सवार होते ही उसे केवट कृष्णका साथ 


मिल जाता है । पार पहुँचनेके बाद तो (अव्यक्तोपासक और व्यक्तोपासक) 
दोनोंके आनन्दकी स्थिति समान है ही, परन्तु व्यक्तोपासक तो 
मार्गमें भी पल-पलमें परम कारुणिक मोहनकी माधुरी मूरतिके 
देवदुर्लम दुर्शनकर पुलकित होता है, उसे उनकी मधुर वाणी, 
विश्व-विमोहिनी वंशीकी ध्वनि सुननेको एवं उनकी सुन्दर और शक्तिमयी 
क्रियाएँ देखनेको मिळती हैं । वह निश्चिन्त बैठा हुआ उनके दिव्य 
स्वरूप और उनकी छीलाका मज़ा लूटता है । इसके सिवा एक महत्त्वकी 
बात और होती है । भगवान्‌ किस मार्गसे क्योंकर नौका चलाते हैं वह 
इस बातको भी ध्यानपूर्वक देखता है, जिससे वह भी परम घासके इस 
सुगम मार्गको और भव-तारण-कलाको सीख जाता है। ऐसे तारण-कलामें 
निपुण विश्वासपात्र भक्तको यदि भगवान्‌ कृपापूवेक अपने परम घामका 
अधिकारी स्वीकारकर और जगत्‌ऊके लोगोंको तारनेका अधिकार देकर, 
अपने कार्यमें सहायक बनने या अपनी लोक-कल्याण-कारिणी लीलामें 
सम्मिलित रखनेके लिये नौका देकर वापस संसारमें भेज देते हैं तो वह 
सुक्त हुआ भी भगवानूकी ही भाँति जगतके यथार्थ हितका कार्य करता है 
और एक चतुर विश्वासपात्र सेवककी भाँति भगवानके लीलाकार्यमें भी साथ 
रहता है । ऐसी ही स्थितिके महापुरुष कारक बनकर जगतमें आविर्भूत हुआ 
करते हैं । अव्यक्तोपासक परम धाममें पहुँचकर मुक्त हो वहीं रह जाते हैं, 
चे परमात्मार्मे घुल-मिलकर एक हो जाते हैं, वे वहाँसे वापस लोट ही 
नहीं सकते । इससे न तो उन्हें परम घाम जानेकै मार्गमें साकार भगवानके 
संग, उनके दर्शन, उनके साथ वार्तालाप और उनकी लीला देखनेका 
आनन्द मिलता है और न वे परम धामके पह्टेदार होकर सगुण भगवानूकी 
लीलामें सम्मिलित हो उन्हींकी भाँति निपुण नाविक बनकर वापस ही 
आते हैं । “यतो वाचो निवर्तन्ते अप्राप्य मनसा सह? के अनुसार उनके बुद्धि 
आदि करण जो उनको दिव्यघामर्में छोड़कर वहाँसे वापस लोटते हैं, 
वे भी साधकोंके सामने अव्यक्तोपासना-पथके उन्हीं नाना प्रकारके 
झेशोंके च्य रखकर परम धामकी प्राप्तिको ऐसी कष्टसाध्य और दुःख-लब्ध 
बता देते हैं कि लोग उसे सुनकर ही काँप जाते हैं। उनका वेसे दृश्य सामने 


रखना ठीक ही है, क्योंकि उन्होंने अव्यक्तोपासनाके कण्टकाकीर्ण मार्गमे 
चही देखे हैं । उन्हें प्रेममय श्यामसुन्दरके सलोने सुखडेका तो कभी दर्शन 
हुआ ही नहीं, उन्हें वह सौन्दय-सुधा कभी नसीब ही नहीं हुईं, तब वे 
उस दिव्य रसका स्वाद लोगोंको कैसे चखाते ? इसके विपरीत, 
व्यक्तोपासक अपनी मुक्तिको भगवानके खजानेमें धरोहरके रूपर्मे रखकर 
उनकी मंगलमयी आज्ञासे पुनः संसारमें आते हैं और भगवत-प्रेमके परम 
आनन्दु-रस-ससुदर्मे निमझ हुए, देहाभिमानी होनेपर भी भगवानके 
मंगलमय मनोहर साकाररूपमें एकान्तरूपसे मनको एका करके उन्हींके 
लिये सर्व कर्म करनेवाले असंख्य लोगोको दृढ़ और सुखपूर्णं नौकाओंपर 
चढ़ा-चढ़ाकर संसारसे पार उतार देते हैं । यहाँ कोई यह कहे कि “जैसे 
निराकारोपासक साकारके दर्शन और उनकी लीलाके आनन्दसे वञ्चित 
रहते हैं, वैसे ही साकारके उपासक ब्र्मानन्द्से वञ्चित रहते होंगे । उन्हे 
परमात्माका तत्त्वज्ञान नहीं होता होगा ।? परन्तु यह बात नहीं है । निरे 
निराकारोपासक अपने बलसे जिस तत्त्वज्ञानको प्राप्त करते हैं, भगवानूके 
ओमी साकारोपासकोंको वही तस्वज्ञान भगवत्‌-कृपासे मिल जाता है । 
भक्तराज खुवजीका इतिहास प्रसिद्ध है । भुव व्यक्तोपासक थे। 'पद्म- 
पलाश-छोचन” नारायणको आँखोंसे देखना चाहते थे । उनके प्रेमके 
प्रभावसे परमात्मा श्रीनारायण प्रकट हुए और अपना दिव्य शंख कपोलोंसे 
स्प कराकर उन्हें उसी क्षण परम तत्त्वज्ञ बना दिया । इससे सिद्ध है 
कि व्यक्तोपासकको अव्यक्तोपासकोंका ध्येय तत्त्वज्ञान तो भगवत-कृपासे 
मिल ही जाता है, वे भगवान्‌की सगुण लीछाओंका आनन्द विशेष पाते 
हैं और उसे त्रिताप-तप्त लोगोंमें बाँटकर उनका उद्धार करते हैं। व्यक्तो- 
पासक अव्यक्त-तत्त्वज्ञानके साथ ही व्यक्त-तत्त्वको भी जानते हैं, 
व्यक्तोपासनाका मार्ग जानते हैं, उसके आनन्दको उपलब्ध करते हैं और 
छोगोंको दे सकते हैं । वे दोनों प्रकारके तत्त्व जानते, उनका आनन्द लेते 
और लोगोंको बतळा सकते हैं, इसलिये भगवानूके मतमें वे “योगवित्तम? 

हैं, योगियोमें उत्तम हैं । र 
वास्तवमै बात भी यही है । प्रेमके बिना रहस्यक्री गुह्य बातें नहीं 

॥ = 


जानी जा सकतीं । किसी राजाके एक तो दीवान है और दूसरा राजाका 
परम विश्वासपात्र व्यक्तिगत प्रेमी सेवक है। दी वानको राज्यव्यवस्थाके सभी 
अधिकार प्राप्त हैं। वह राज्यसम्बन्धी सभी कार्यौकी देख-रेख ओर सुव्यवस्था 
करता है, इतना होनेपर भी राजाके मनकी गुप्त बातोंको नहीं जानता 
और न वह राजाके साथ अन्तःपुर आदि सभी स्थानोंमें अबाधरूपसे जा * 
ही सकता है, “विहार-शय्यासन-भोजनादि' में एकान्त देशमें उसको 
राजाके साथ रहनेका कोई अधिकार नहीं है, यद्यपि राज्य-सम्बन्धी सारे 
काम उसीकी सलाहसे होते हैं । इधर वह॑ राजाका व्यक्तिगत प्रेमी 
भित्र यद्यपि राज्य-सम्बन्धी कार्यम प्रकाश्य-रूपसे कुछ भी दखल नहीं 
:शखता, परन्तु राजाकी इच्छानुसार प्रत्येक कार्यसें वह राजाको प्राइवेटर्मे 
अपनी सम्मति देता है और राजा भी उसीकी सम्मतिके अनुसार कार्य करता 
है । राजा अपने मनकी गोपनीय-से-गोपनीय भी सारी बातें उसके सामने 
“निःशंकभावसे कह देता है। राजाका यह निश्चय रहता है कि “यह मेरा प्रेमी 
'सखा दीवानसे किसी हाळतमें कम नहीं है। दीवानीका पद तो यह चाहे तो 
इसको अभी दिया जा सकता है, जब मैं ही इसका हूँ, तब दीवानीका 
'घद कौन बढी बात है ?? परन्तु उस मन्त्रीके पदको न तो वह प्रेमी 
चाहता है और न राजा उसे देनेमें ही सुभीता समझता है, क्योंकि 
-दीवानीका पद दे देनेपर मयोदाके अनुसार वह राज्यकार्यके सिवा राजाके 
-निजी कार्यामें साथ नहीं रह सकता, जिनमें उसकी परम आवश्यकता 


है । क्योंकि वह मन्त्रीत्व-प दका त्यागी प्रेमी सेवक राजाका अत्यन्त प्रिय- 
“पात्र है; उसका सखा है और इष्ट है । 


यहाँ राजाके स्थानमें परमात्मा, दीवानके स्थानमें अव्यक्तोपासक 
ज्ञानी और प्रेमी सखाके स्थानमै व्यक्तोपासक प्यारा भक्त है 
अव्यक्तोपासक पूर्ण अधिकारी है, परन्तु वह राजा ( परमात्मा ) का 
अन्तरंग सखा नहीं, उसकी निजी छीछाओंसे न तो परिचित है 
और न उसके आनन्दे सम्मिलित है ॥ वह राज्यका सेवक है, 
राजाका नहीं ॥ परन्तु वह प्यारा भक्त तो राजाका निजी सेवक है, 
ाजाका विश्वासपात्र होनेके नाते. राज्यका सेवक तो हो ही गया। 


इसीलिये व्यक्तोपासक मुक्ति न लेकर भगवच्चरणोंकी नित्य-सेवा माँगा- 
करते हैं, भगवानूकी लीलामें शामिल रहनेमें ही उन्हें आनन्द मिलता 
है । वास्तवमें वे धन्य हैं, जिनके लिये निराकार ईश्वर साकार बनकर प्रकट 
होते हैं, क्योंकि वे निराकार-साकार दोनों स्वरूपके तत्त्वको जानते हैं, 
इसीसे निराकाररूपसे अपने रामको सबसें रमा हुआ जानकर भी, 
अव्यक्तरूपसे अपने कृष्णको सबमें व्याप्त समझकर भी धनुर्धारी! 
मर्यादापुरुषोत्तम दाशरथी श्रीराम-रूपमें और चित्तको आकर्षण करनेवाळे- 
सुरलीमनोहर श्रीकृष्ण-रूपमें उनकी उपासना करते हैं और उनकी लीला. 
देख-देखकर परम आनन्दर्मे मझ रहते हैं। गोसाईजी भहाराजनेः 
इसीलिये कहा है--निर्युन रूप सुलभ अति सगुन न जाने कोय ।? अतएव; 
जो “सगुण” सहित निगुंणको जानते हैं वे ही भगवानके मतमे 
“योगवित्तम? हैं ! 

अब यह देखना है कि गीताके व्यक्त भगवानूका क्या स्वरूप है, 


उनके उपासककी केसी स्थिति और कैसे आचरण हैं और इस उपासना-. 
- की प्रधान पद्धति क्या है ? क्रमसे तीनॉपर विचार कीजिये-- 


गीतोक्त साकार उपास्थदेव एकदेशीय या सीसाबद्ध भगवान्‌ 

नहीं हैं । वे निराकार भी हैं और साकार भी हैं। जो साकारोपासक. 

अपने अगवानूकी सीमा बांधते हैं वे अपने ही अगवानुको छोटा बनाते 

हैं । गीताके साकार भगवान्‌ किसी एक मूर्ति, नाम या धामविशेषमें ही 

सीमित नहीं हैं । वे सत्‌, चेतन, आनन्दघन, विज्ञानानन्द्स्वरूप, पूर्ण, 
सनातन, अनादि, अनन्त, अज, अव्यय, शान्त, सर्वव्यापी होते इए ही 
सर्वशक्तिमान्‌, सर्वान्तर्यामी, सृष्टिकर्ता, परम दयालु, परम सुहृद्‌, परमः 
उदार, परम प्रेमी, परम मनोहर, परम रसिक, परम प्रभु और परम शूर- 
शिरोमणि हैं । वे जन्म लेते हुए दीखनेपर भी अजन्मा है; वे साकार- 
व्यक्तरूपमें रहनेपर भी निराकार हैं और निराकार होकर भी साकार हैं। 
वे एक या एक ही साथ अनेक स्थानांमें व्यक्तरूपसे अवतीर्ण होकर भी 
अपने अव्यक्तरूपसे, अपनी अनन्त सत्तासे सर्वत्र सवदा और सर्वथा 

“स्थित हैं । मन्दिरिमें, मन्दिरकी मूर्तिमे, उसकी दीवारमें, पूजामें, पूजाकी 
सामग्रीमें और पुजारीमें, बाहर-भीतर सभी जगह वे वर्तमान हैं । वे 
सगुण साकारख्पसें भक्तोंके साथ लीला करते हैं और निर्गुण निराकार- 
खूपसे बर्फमें जलकी भाँति सवंत्र व्याप्त हैं “मया ततमिदं सर्व जगदव्यक्त- 
मूर्तिता ।! उन परम दयालु प्रभुको हभ किसी भी रूप और किसी भी 
-नामसे देख और पुकार सकते हैं । इस रहस्यको समझते हुए हम बह, 
“परमात्मा, आनन्द, विष्णु; ब्रह्मा, शिव, राम, कृष्ण, शक्ति, सूर्य, गणेश, 
अरिहन्त, बुद्ध, अल्लाह, गॉड, जिहोवा आदि किसी भी नाम-रूपसे उनकी 
उपासना कर सकते हैं । उपासनाके फलस्वरूप जब उनकी कृपासे उनके 
यथार्थ स्वरूपका ज्ञान होगा तब सारे संशय आप ही मिट जायेंगे। 
इस रहस्यसे वञ्चित होनेके कारण ही मनुष्य मोहवश भगवानूकी सीमा 
निर्देश करने लगता है । भगवान्‌ स्वयं कहते हैं- 

अजोऽपि सन्नव्ययात्मा भूतानामीश्‍वरो5पि सन्‌ । 

प्रकृतिं स्वामधिष्ठाय सम्भवाम्यात्ममायया ॥ 
(गीता ४ । ६) 

अव्यक्तं व्यक्तिमापन्नं मन्यन्ते मामबुद्धयः । 

परं भावमजानन्तो ममाव्ययमनुत्तमम्‌ ॥ 
(गीता ७। २४) 

अवजानन्ति मां मूढा मानुषी तनुमाश्रितम्‌ । 

परं भावमजानन्तो मम भूतमहेश्वरम्‌ ॥ 
(गीता ९ । ११) 
“मैं अव्ययात्मा, अजन्मा और सर्व भूतप्राणियोंका ईश्वर रहता 
हुआ ही अपनी प्रकृतिको अधीन करके ( प्रतिके अधीन होकर नहीं) 
योगसायासे--लीलासे साकाररूपमें प्रकट होता हूँ ।! “अज, अविनाशी 


रहता हुआ ही में अपनी लीलासे प्रकट होता हूँ । मेरे इस परमोत्तम 
अविनाशी परम रहस्यमय भावको--तत्त्वको न जाननेके कारण ही 

बुद्धिडीन मनुष्य मुझ सन-इन्द्रियोंसे परे सञ्चिदानन्दु परमात्माको 
साधारण मनुष्यकी भाँति व्यक्तभावको प्राप्त हुआ मानते हैं ।? 'ऐसे परम 
भावसे अपरिचित मूढ लोग मुझ “मबुच्य-खूप-घारी' सर्वभूतमहेश्वर 
परमात्माको यथार्थतः नहीं पहचानते ।? 
इससे यह सिद्ध हुआ कि गीताके सगुण साकार- व्यक्त भगवान्‌, 
निराकार--अच्यक्त अज और अविनाशी रहते हुए ही साकार मनुष्यादि 
रूपमें प्रकट हो लोकोद्धारके लिये विविध लीला किया करते हैं । संक्षेपे 
यही गीतोक्त व्यक्त उपास्य भगवानूका स्वरूप हे । 
अब व्यक्तोपासककी स्थिति देखिये । गीताका साकारोपासक भक्त. 
अव्यवस्थित चित्त, मूर्ख, अभिमानी, दूसरेका अनिष्ट करनेवाला, चूते, 
शोकग्रस्त, आळसी, दीघंसूत्री, अकर्मण्य, हर्ष-शोकादिसे अभिभूत, 
दुराग्रही, अशुद्ध आचरण करनेवाला, हिंसक स्वभाववाला, लो भी, कर्मफल. 
का इच्छुक और विषयासक्त नहीं होता, पापके लिये तो उसके अन्द्र तनिक 
भी गुंजाइश नहीं रहती।वह अपनी अहंता-ममता अपने प्रियतम परमास्मा- 
के अपंणकर निभंय, निश्चिन्त, सिद्धि-असिद्धिमें सम, निर्विकार, विषय-. 
विरागी, अनहंवादी, सदाग्रसन्न, सेवा-परायण, धीरज और उत्साहका 
पुतळा, कर्तव्यनिष्ठ और अनासक्त होता है । भगवानूने यहाँ 
साकारोपासनाका फल और उपासककी महत्ता प्रकट करते हुए संक्षेपर्मे 
उसके ये लक्षण बताये हैं कि--'वह केवल भगवानके लिये ही सब क्म 
करनेवाला, भगवान्‌को ही परम गति समझकर उन्हींके परायण रहनेवाला,, 
भगवानूका ही अनन्य और परम भक्त, सम्पूर्ण सांसारिक विषर्योमे 
आसक्तिरहित, सब भूत-प्राणियोंमें वेरभावसे रहित, मनको परमास्मासें 
एकांग्र करके नित्य भगवानूके भजन-ध्यानमें रत, परम श्रद्धा-सम्पन्न, सर्व 
कर्मोंका भगवानमें भलीभाँति उत्सर्ग करनेवाला और अनन्यभावसे तैल- 
धारावत्‌ परमात्माके ध्यानमें रहकर भजन-चिन्तन करनेवाला होता है 
(गीता १9॥ ५९, १२। २, १२। ६-७) गीतोक्त व्यक्तोपासककी संक्षेपर्मे- 
यही स्थिति हे । भगवानने इसी अध्यायके अन्तके ८ श्लोकोंमें व्यक्तोपासक : 
सिद्ध भक्तके लक्षण विस्तारसे बतलाये हैं । 

अब रही उपासनाको पद्धति । सो व्यक्तोपासना भक्तिप्रधान 
होती है । अव्यक्त और व्यक्तकी उपासनामें प्रधान भेद दो 
हैं--उपास्यके स्वरूपका और उपासकके भावका। 'व्यक्तोपासनामैँ उपास्य 
निराकार है और व्यक्तोपासनामें साकार । अव्यक्तोपासनाका साधक 
अपनेको ब्रह्ममे अभिन्न समझकर “अं ब्रह्मासि’ कहता है, तो 
व्यक्तोपासनाका साधक भगवानूको ही सर्वरूपॉर्में अभिव्यक्त हुआ 
समझकर “वासुदेव: सबमिति' कहता है। उसकी पूजामें कोई आधार नहीं 
है और इसकी पूजामें भगवानके साकार मनमोहन विग्रहका आधार है । 
वह सब कुछ स्रवत्‌ मायिक मानता हे, तो यह सब कुछ भगवान्‌की 
आनन्दमयी लीला समझता है । वह अपने बलपर अग्रसर होता है, तो 
यह भगवानूकी कृपाके बलपर चलता है । उसमें ज्ञानकी प्रधानता 
है, तो इसमें प्रेमकी | अवश्य ही परस्पर प्रेम और ज्ञान दोनोंमें ही 
रहते हैं। अव्यक्तोपासक समझता है कि मैं कुछ भी नहीं कर रहा हूँ, गुण 
ही गुणोंमें बते रहे हैं, वास्तवमै कुछ है छी नहीं । व्यक्तोपासक समझता 
है कि मुझे अपने हाथकी कठपुतली बनाकर भगवान्‌ ही सब कुछ करा 
रहे हैं, कर्ता-भोक्ता सब वे ही हैं । मेरेद्वारा जो कुछ होता है, सब उनकी 
प्रेरणासे और उन्हींकी शक्तिसे होता है, मेरा अस्तित्व ही उनकी 
इच्छापर अवलम्बित है । यों समझकर वह अपना परम कतंच्य केवळ 
भगवानका नित्य चिन्तन करना ही मानता है । भगवान्‌ क्या कराते हें 
या करायेंगे-इस बातकी वह चिन्ता नहीं करता, वह तो अपने मन- 
बुद्धि उन्हे. सॉपकर निश्चिन्त हो. रहता हे । भगवानूके इन वचर्नौके 
अनुसार ही उसके आचरण होते हैं-- 


तस्मात्सर्वेषु. कालेषु मामनुस्मर युध्य च । 


मय्यर्पितमनो बुद्धिर्मा मेवैष्यस्यसंशयम्‌ | 
(गीता ८ । ७) 


इस उपासनामें दम्भ, दर्प, काम, क्रोध, लोभ, अभिमान, असत्य 
और मोहको तनिक-सा भी स्थान नहीं है, उपासक इन दुगुंणोंसे रहित 

होकर सारे चराचरमें सर्वत्र अपने उपास्यदेवको देखता हुआ डनके 
नाम, गुण, प्रभाव और रहस्यके श्रवण, कीर्तन, मनन ओर ध्यानमें 
निरत रहता है। भजन-साधनको परम मुख्य माननेपर भी वह कर्त्तव्यकर्मोंसे 
कभी मुख नहीं मोड़ता वरं न्यायसे प्राप्त सभी योग्य कमौको निर्भयता- 
पूर्वक घेय-बुद्धिसे भगवानूके निमित्त करता है । उसके मनमें एक ही 
सकामभाव रहता हे, वह यह कि, अपने प्यारे भगवानूकी इच्छाके विपरीत 
कोई भी कार्य मुझसे कभी न बनना चाहिये। उसका यह भाव भी रहता 
है कि मैं परमात्माका ही प्यारा सेवक हूँ और परमात्मा ही मेरे एकमात्र 
सेव्य हैं, वे सुझपर दया करके मेरी सेवा स्वीकारकर मुझे कृतार्थ करनेके 
लिये ही अपने अव्यक्त अनन्तस्वरूपमें स्थित रहते हुए ही साकार 
व्यक्तरूपमें मेरे सामने प्रकट हो रहे हैं । इसलिये वह निरन्तर श्रद्धापूर्वक 
भगवानूका स्मरण करता हुआ ही समस्त कमे करता है । भगवानूने छठे 
अध्यायके अन्तमें ऐसे ही भजनपरायण योगीको सर्वश्रेष्ठ योगी माना है--- 


योगिनामपि सर्वेषां मद्गतेनान्तरात्मना । 


श्रद्धावान्‌ भजते यो मां स मे युक्ततमो मतः ॥ 
(गीता ६। ४७) 


“समस्त योगियों मैं भी जो श्रद्धालु योगी मुझमें लगाये हुए अन्तरात्मा- 
से निरन्तर मुझे भजता है वही मेरे मतमें सर्वश्रेष्ठ है।' इस छोकमें आये 
हुए 'श्रद्धावानू' और 'मदरतेनान्तरात्मना’ के भाव ही द्वादश अध्यायके दूसरे 
छोकमें “श्रद्धया परयोपेता? और “मय्यावेश्य मनः? में व्यक्त हुए हैं | “युक्ततम? 
शब्द तो दोनोंमें एक ही है | व्यक्तोपासनामें भजनका अभ्यास, 
भगवानूके साकार-निराकार-तस्वका ज्ञान, उपास्य इष्टका ध्यान और 
उखीके लिये सर्व कर्मोका आचरण और उसीमें सर्व-कर्म-फलका संन्यास 
रहता है । व्यक्तोपासक अपने उपास्यकी सेवाको छोड़कर मोक्ष भी नहीं 
चाहता । इसीसे अभ्यास, ज्ञान और ध्यानसे युक्त रहकर सर्वे-कर्म-फळका 
परमात्माके लिये त्याग करते ही उसे परम शान्ति, परमास्माके परम 

पदका अधिकार मिल जाता है । यही भाव १२ वें छोकमें व्यक्त किया 
गया है | 


श्रेयो हि ज्ञानमभ्यासाज्ज्ञानाद्वयान विशिष्यते । 
'्यानात्कर्मफळत्यागस्त्यागाच्छान्तिरनन्तरम्‌ ॥ 


“रहस्यज्ञानरहित अभ्याससे परोक्ष-ज्ञान श्रेष्ठ है, उससे परमात्माका 
ध्यान श्रेष्ठ हे और जिस सर्व-कर्म-फल-त्यागमें अभ्यास, ज्ञान और ध्यान 
तीनों रहते हैं वह सर्वश्रेष्ठ है, उस त्यागके अनन्तर ही परम शान्ति मिल 
जाती है ।' 


इसके बीचके ८ से ११ तकके चार शोकाँमे--ध्यान, अभ्यास, 
भगवद्‌र्थ कर्म और भगवत्प्राक्तिफूप योगका आश्रय लेकर कर्म-फल- 
त्याग--ये चार साधन बतळाये गये हैं । जो जिसका अधिकारी 
हो, वह उसीको अहण करे | इनमें छोटा-बड़ा समझनेकी कोई 
आवश्यकता नहीं है । हॉ, जिसमें चारों हों, वह सर्वोत्तम है। वही 
परम भक्त है । ऐसे भक्तको जब परम सिद्धि मिल जाती है तब उसमें 
जिन सब लक्षणोंका प्रादुर्भाव होता है उन्हींका वर्णन: अध्यायकी समासि- 
तकके अगले आठ ोकोंमें हे। चे लक्षण सिद्ध -भक्तमें स्वाभाविक होते 
हैं और साधकके लिये आदर्श हैं । यही . गीतोक्त व्यक्तोपासनाका 
रहस्य है । 


इससे यह सिद्धान्त नहीं निकालना चाहिये कि अव्यक्तोपासनाका 
दर्जी नीचा है या उसकी उपासनामें आचरणोंकी कोई खास भिन्नता है | 
अव्यक्तोपासनाका अधिकार बहुत ही ऊँचा है । विरक्त, धीर, वीर 
और सर्वथा संयमी पुरुष-पु' गव ही इस कण्टकाकीण मार्गपर पैर रख 
सकते हैं। उपासनामें भी दो-एक बातोंको छोड़कर प्रायः साइझ्यता ही है। 
ब्यक्तोपासकके लिये "सर्वभूतेषु निवेरः' की और “मैत्रः करुण? की शर्त 
है, तो अव्यक्तोपासकके लिये “सर्वभूतहिते रताः? की है । उसके लिये 
अगवानूमें मनको एकाग्र करना आवश्यक हे, तो इसके लिये भी समस्त 

«इन्द्रियप्रा को भकोभाँति वइमें करना जरूरी है ॥ वह अपने 
उपास्यमें “परम श्रद्धावान्‌? तो यह भी सर्वत्र बह्मदरानमें 'सम-वुद्धि है । 
वास्तवर्मे भगवानूका क्या स्वरूप है और उनकी दिव्य वाणी 
श्रीगीताके छोकोंका क्या मर्म है, इस बातको यथार्थतः भगवान्‌ ही जानते 
हैं अथवा जो महात्मा भगववं-कृपाका अनुभव कर चुके हैं वे कुछ जान सकते 
हैं । मुझ-सरीखा विषय-रत प्राणी इन विषयोंमें क्या जाने । मैंने यहाँपर 
जो कुछ लिखा है सो असलमें पूज्य महात्मा पुरुषोंका जूठन-प्रसाद ही हे । 
जिन प्राचीन या अर्वाचीन सहात्माओंका मत इस मतसे भिन्न है, वे भी 
मेरे लिये तो उसी भावसे पूज्य और आदरणीय हैं। मैंने उनकी वाणीका 
अनादर करनेके अभिप्रायसे एक अक्षर भी नहीं लिखा है । अवश्य ही 
सुके यहद मत प्यारा छगता है, सम्भव है इसमें मेरी रुचि और इस ओरकी 
आसक्ति ही खास कारण हो । मैं तो सब सर्न्तोका दासानुदास और 
उनकी चरण-रजका भिखारी हूँ । 


मित्रवर श्रीवियोगी हरिजीने इस भक्ति-योरामें बहुत ही सुन्दर रीतिसे 
व्याख्या की है । उनकी भाषामें जो भावुकता और ओजस्विता भरी है,उसका 
सज्ञा तो पढ़नेवालाँको ही मिलता है । पढ़ते-पढ़ते सस्ती-सी छा जाती 
है । शरीर पुलकित और मन उछ्लसित होकर आनन्द-धाराके प्रवाहसे 
परावित हो जाता है । आपने बीच-बीचमें सन्त-महात्माओके मननीय पद 
और वचर्नोका संग्रह करके सोनेमें सुगन्धकी लोकोक्तिको चरितार्थ कर 
दिया है । मैं तो उनका कृतज्ञ हूँ ही, क्योंकि मुझे उन्हींकी कृपासे 
अक्ति-्योगके पढ़नेका आनन्द और इस बहाने गीताके कुछ मन्त्रोंके 
स्वाध्याय करनेका सुअवसर मिला है । सर्वसाधारण “भक्ति-योग? पढ़कर 


शुद्ध भक्ति करना सीखें, यही सबसे प्राथना है । 


इनुमानप्रसाद पोदार 
“कल्याण?-सम्पादक 


जिन आँखिनमें यह रूप वस्यो उन आँखिन सों अब देखिय का ? 

प्रथम खण्ड 


वसुदेवसुतं देवं कंसचाण्रमर्दनम्‌ । 
देवकीपरमानन्दं कृष्णं चन्दे जगद्गुरुम्‌॥ 
6 १2 गवान्‌ श्रीकृष्णने वीर-पुङ्गग अजु नको आज 
७ पवित्र कुरुक्षत्रके रणाङ्गणमै अपने दोनों 
विश्व-विमोहन रूप दिखाये हैं । विराट्रूप 
, तथा चतुर्भुजरूपका दर्शनकर प्रपन्न पार्थ 
कृताथ हो गया । ये अद्भुत दिव्य दशन 
मिलते ही किसे हैं ? बड़े-बड़ो वेदवादी वेदोंका अध्ययन करते- 
करते मर जाते हैं, पर यह खर्गाधिक सुख उन्हें भी प्राप्त नहीं 
होता । तपखियोंके भी माग्यमें यह अपरिमित आनन्द नहीं लिखा 
है । दानमें भी सामर्थ्य नहीं, कि वह भगवानूके ऐसे अलौकिक 
दर्शन करा दे । इसी प्रकार वैदिक यज्ञादि भी असमर्थ ही हैं । 
ये दिव्य दर्शन देवताओंको भी दुर्लभ हैं । फिर अजु नको यह 
अनुपन आनन्द कैसे प्राप्त हुआ ? पार्थके सारंधिसे ही पूछिए । 
कहते हैं--- 


सेख) ८23, 

अक्त्या त्वनन्यया शक्य अइसेवंविधोञ्जुँन । 
ज्ञातु द्रष्ट च तत्त्वेन प्रवे्ट च परंतप॥ 

हे अजु न ! हे परंतप ! इस प्रकार मेरा ज्ञान होना, मुझे 
देखना और तत्पूर्वक मुझमें प्रवेश करना केवळ अनन्यभक्तिके 
ही द्वारा सम्भव है । यह शक्ति किसी अन्य साधनमें नहीं है । 
भक्तिमें और केवळ भक्तिमें ही यह असीम सामर्थ्य है। यह 
अनन्यता क्या वस्तु है ? अनन्यभक्ति ऐसी कौन-सी परम साधना 
है, जिसके लिये खयं भगवान्‌ इतना जोर दे रहे हैं ? क्या जड़, 
क्या चैतन्य, सभी भूतोंमें जिस आत्मभावनाके द्वारा एक ही उपास्य 
दिखायी दे, एक प्रियतमके अतिरिक्त अन्यकी कल्पना भी चित्तमें 
न उठे, वही अनन्यमक्ति है । सन्तवर ज्ञानदेवजीने कहा है-- 

वह भक्ति ऐसी हो, जैसी कि वर्षाकी धारा, जो प्रथिवीके 
अतिरिक्त दूसरी गति ही नहीं जानती; अथवा सब जळ-सम्पदा 
लेकर जैसे गङ्गा समुद्रकी खोज करती है और अनन्यगति हो 
बार-बार उसीसे मिळती है, वेसे ही भक्त सब भावोंके समूहसहित 
हृदयमें न समाते हुए ग्रेमसे मुझमें मद्रूप हो प्रवेश करे ।' 

सर्वत्र वही तो है या सब वही तो है-“ईशावास्यमिदं 
सर्वम्‌ |? अणु-अणुमें प्यारा राम ही तो रम रहा है । जहाँ-तहाँ 

_ ७/ 
दुळारा कृष्ण ही तो समाया हुआ है। दूसरा ओर क्या है, कहाँ है £ 
छाळी मेरे काळकी जित देखें तित काळ \ 

यह है. अनन्यभक्ति । जो ऐसा अनंन्यभक्त होता है, वही 
भगवानूके इन विश्व-विमोहन खरूपोंका दिव्य दर्शन कर सकता 
है । हाँ, ऐसा अनन्यभक्त-- 

मस्कर्मकुन्भत्परमो मद्भक्तः ` सङ्गवर्जितः । 
निवैरः सर्वभूतेषु यः स मामेति पाण्डव 
“हे पाण्डुनन्दन ! जो अपने सब कर्म मुझे अर्पित कर देता 
है, अर्थात्‌ जो इस बुद्धिसे कर्म करता है, कि सब कर्म कृष्णके ही 
हैं, जो मेरे ही परायण रहता है, मेरे अतिरिक्त जगतमें जिसे और 
कुछ भी दिखायी नहीं देता, जो मनसा-वाचा-कर्मणा मेरा मक्त है, जो 
आसक्तिका त्याग कर देता है और सर्व प्राणियोंके विषयमे जो निर्वेर 
हे अर्थात जिसने ग्राणिमात्रमें मैत्रीभाव स्थापित कर लिया है, वही 
व्यक्ति मुझे पाता है, अन्य नहीं ।” इस अनन्यभक्तिके द्वारा ही 
ब्रह्मात्मैक्यके परम अनुभवके साथ ही भगवानकी मुनि-मन-मोहिनी 
माधुरी छबिके प्रत्यक्ष दर्शन सम्भव हैं । 


अर्जुनको भगवानने पहले दिव्य दृष्टि देकर अपना अनन्त 
विभूतिमय विश्वरूप दिखाया । वह रूप उसने देखा तो, पर उसका 
मन उसमें स्थिर नहीं हुआ । बेचारा वह ब्रह्माण्डव्यापी विराट्‌ रूप 
देखकर घबरा-सा गया । वह तो सुमधुर साँवरा सलोना कृष्णरूप 
ही देखना चाहता था। कहता है-- 
तेनैव रूपेण चतुभु'जेन सहस्रबाहो भव विश्वमूते ! 


नाथ ! तुम्हारे विश्वरूपका दशन-सुख भोग छिया । अब 
थे आँखें फिर उसी चतु जरूपका रस पीनेके लिये प्यासी हो 
रही हैं । अब अपने इस विराट्‌ रूपको समेट लो; मुझे तो अपनी 
वहीं प्यारी छबि दिखाओ श्यामसुन्दर, जिसे देखनेकी ये हढीली 
आँखें आदी हो गयी हैं । 

अजु नकी इच्छा पूरी हुई । भक्तवत्सल  मंगवानने--- 
स्वक रूपं दशंयामास भूयः । 
अपना वही मधुरातिमधुर कृष्णरूप भयभीत अर्जुनको 
फिर दिखला दिया । तब कहीं बेचारेको चेतना आयी; जी-में-जी 
आया । बोला-- 
दृष्ट द॑ मानुष रूपं तव ` सौम्यं जनार्दनः। 
इदानीमस्मि. संबृत्तः सचेताः प्रकृति गतः॥ 
तुम्हारा यह सुन्दर मानवरूप देखकर अब मैं शान्त हुआ 
हूँ । धन्य, लीलामय ! तुम्हारी वह भी एक लीला थी और यह 
भी एक लीला है ! जनादन ! मैं तुम्हारे इसी मधुर-रसका पिपासु 
हूं । तुम्हारा वह विलक्षण विराट्‌ रूप देखकर मैं तो भयभीत 
हो गया था । मैं सान्त हूँ, तुम अनन्त बन गये थे | मैं लौकिक 
हूँ, तुम अलौकिक हो गये थे ! मैं तीरपर बसनेवाळा साधारण 
णी अकूल महोदधिमें फेक दिया गया था ! अब कहीं मझे 
समाधान हुआ है । अब फिर सागरके तीरपर आ पहुँचा हूँ 
महात्मा ज्ञानदेवके अनुभव-गम्य शब्दोंमें--- 
बुद्धिको छोड़ ज्ञान डरकर अरण्यमें घुस गया था, मन 
अहङ्कार-सहित देशके पार चळा गया था । इन्द्रियाँ प्रवृत्ति भूल गयी 
थीं, वाणी बोलना भूछ गयी थी, इस प्रकार इस शारीर-ग्राममें दुर्दशा 
हो गयी थी, परन्तु अब वे सब जीती हुई प्रकृतिके हाथ छग गयीं | 
इस श्रीमूतिसे फिर उन्हें जीवन प्राप्त हो गयो ।? 


है 

उस अलौकिक विश्वरूपकी झाँकी पाकर सौन्दय-प्यासी 
आँखोंको सहज सुख मिले तो कैसे £ व्रजकी गोपियोंकी भी तो 
यही दशा हुई थी, बेचारियोंको अभ्यास तो था मधुर. कृष्ण-रूप 
देखनेका । ज्ञानि-श्रेष्ठ उद्धव बार-बार उन्हें निराकार ब्रह्मकी महिमा 
सुनाते, पर वे उन्हें यही उत्तर देती-- 


नन्द-नन्दन अछत केसे आनिये उर और १ 


तथा- 
जहि उर बसत स्यामसुन्दरचन तेहि निशुन कस आवै १ 
तुरुसिदास, सो मजन बहाओ जाहि दूसरो मावे \ 
अथवा 
कौन ब्रह्मकी ज्योति, ज्ञान कासो कह ऊचे ! 
हमरे सुन्दर स्याम, प्रेमको मारग सूची ॥ 
--नन्ददास 


अर्जुन भी भगवानको अपने आज्ञावाही सुन्दर सारथिके ही 
रूपमें देखना चाहता था । सो, अति मनोहर मानुष-रूप देखकर 
जी तो उसका ठिकाने आ गया, पर शङ्का न गयी । बनी ही रही । 
विश्वरूप भी अलौकिक है और कृष्णरूप भी अपूर्व है । भगवानने 
अपने अव्यक्त रूपकी क्या कुछ कम महिमा गायी है? और, यह व्यक्त 
रूप भी भक्तोंका हृदयहारी है । अब दोमें श्रेष्ठ कौन है-व्यक्त अथवा 
अव्यक्त ? अव्यक्त-उपासना की जाय या व्यक्त-उपासना £ सङ्घोच 
अर्ब काहेका, पूछ ही लेना चाहिये। कितने प्रश्‍न किये, एक यह भी 

सही । भक्तिसे व्यक्त खरूपकी प्राप्ति होती है और ज्ञानसे 
अव्यक्तकी । इन दोनोंमें श्रेष्ठ मागे कौन-सा है ? 


एवं सततयुक्ता ये भक्तास्त्वां पर्युपासते । 
ये चाप्यक्षरमव्यक्त तेषां के योगवित्तमाः ॥१॥ 


इस पूर्वोक्त अनन्यभक्तियोगके प्रकारसे युक्त होकर जो 
भक्त निरन्तर तुम्हारी (व्यक्त रूपकी) उपासना करते हैं और जो 
तुम्हारे अव्यक्त अक्षरखरूपका ध्यान करते हैं, इनमेंसे किसे श्रेष्ठ 
योगी मानना चाहिये ? यथार्थमें, योग किसे अवगत हुआ है १ 
व्यक्तोपासकको अथवा अव्यक्तोपासकको ? दोनों रूप हैं तो तुम्हारे 
ही । दोनों मार्ग भी तुम्हारी ही प्राप्तिके हैं, साकार भी तुम हो 
ओर निराकार भी तुम्हीं हो, फिर मी तुडना करना हमारा स्वाभाविक 
धर्म है । यह तो स्पष्ट हो गया है, कि भक्ति-साधनासे ही साधकको 
तुम्हारे दोनों स्वरूप प्रत्यक्ष होते हैं, किन्तु यह शंका मनसे किसी 
प्रकार नहीं हटती, कि किस स्वरूपका उपासक उत्तम योग-वेत्ता 
है ? माधव ! तुम्हारा वचनाम्ृत अतृप्तिकर है, कितना ही पिया 
जाय, तृप्ति ही नहीं होती और फिर यह भक्ति-सुधा ! नाथ, इस 
रसको पीकर अधाना कैसा ? प्रश्नोत्तरके ही बहाने सही, थोडी 
ओर पिला दो न अपनी प्रेम-सुधा, प्यारे सखा ! 


भगवान्‌ भक्त-वत्सल तो हैं ही, उमड़ उठी हृदयसे स्नेहंधारा, 
ग्रेमके आँसुओंसे आँखें भर आयीं, गद्गद हो गये; फिर अपनेको 
सँभालकर पार्थ-सारधि कुछ मुस्कराये ओर बड़े ही मधुर स्वरसे बोले- 

मय्यावेश्य मनो ये मां नित्ययुक्ता उपासते । 
। श्रद्धया परयोपेतास्ते मे युक्ततमा मताः ॥२॥ 


नित्य-निरन्तर मुझमें मन लगाकर युक्तचित्त हो परम श्रद्धासे 
जो मेरी (ब्यक्त रूपकी)उपासना करते हैं, मेरे मतमें वे सर्वश्रेष्ठ योगी हैं | 


“प्रभुमें अपने मनको लगा देना'-यही तो महान्‌ कठिन 
काम है) भनो दुर्निमहं चलम्‌ कहकर भगवानने भी मन-देवताको 
महती महिमा गायी है । मुश्किक्से यह हाथमें आता है । यह 
मदोन्मत्त मन-मातङ्ग अपना निरंकुश स्वभाव छोड़कर प्रभुके चरणोंमें 
लग जाय, तो सब काम ही न बन जायँ । पर निराश होनेकी 
बात नहीं । हजरत बसमें हो सकते हैं । इनका सारा चुळडुरपन 
छूट सकता है । पेरमें प्रेमकी जंजीर पड़ने तो दो | 


मन मतंग मदमत्त था, फिरता गहर गॅभीर । 

दोहरी तेहरी चौहरी, परि गइ प्रेम-जेजीर॥ 
अभी प्रभुकी ओर इसे झुकाया ही कब है ? भक्ति-सरितामें 
इसने अभी अवगाहन ही कब किया है १ प्रेम-प्रवाहमें इसे अब 
एक बार बहा तो देखें । निष्कपट-भावसे एक बार अन्तःकरणको 
प्रभुके पावन चरणोंपर रखकर प्रेम-विहल होने भरकी देर है,परमानन्द 
निधि तो अपने पास है ही । जिन्होंने अपने चञ्चल चित्तको 
सब विषयोंकी ओरसे मोड़कर श्रीहरिके चरणोंमें लगा दिया, वे 
धन्य हैं । सच्चा सन्त वही है, जिसका मन, नमककी डलीकी 
तरह, प्रेम-सरोबरमें धुळ्कर लीन दो गया है । जिसका चित्त सदा 

उस प्यारे कृष्णका ही चिन्तन किया करता है वही तो गहरे 
प्रेम-भेदका जाननेहारा योगी है । उस. राममें अपने मनको रमा 
देना ही ऊँची-से-ऊँची साधना है । मनकी स्वेच्छाचारिणी 
वृत्तियोंको रोककर भगवानमें छीन कर देना ही तो योग है । 
मन जब प्रभुमे लीन हो गया, तब योगसे युक्त भगवद्भक्त वह हो 
ही गया । नित्य-निरन्तर युक्तचित्त होकर ही उपासना करते बनती 
है। लोक-संग्रहकी दृष्टिसे भक्त कर्तव्य-कर्मोका त्याग नहीं कर देता। 
पर उसका मन उन कर्मोमें आसक्त नहीं होता, वह तो प्रमुमे ही 
लीन रहता है । पनिहारी चळती है, बात करती है, हाथ हिलाती 
है, सिर डुलाती है, पर ध्यान उसका अपने घड़ेपर ही रहता है। 
जिसका चित्त ठिकानेपर आ गया है, अर्थात्‌ जो योगयुक्त हो चुका 
है, वह कर्मोको करते हुए भी प्रेम-भक्तिके रसाम्बुनिधिमें निमग्न रहा 
करता है । अतः भक्तिका अर्थ 'कर्मत्याग' नहीं है; विशेषता यही 
है, कि भक्त अपनेको कर्ती नहीं समझता । कर्त तो एक प्रभु है। 
करनेवाला वह है और करानेवाला भी वही है । वह मानता है, कि 
सबके हृदयोंमें रमनेवाळा राम अपनी मायासे प्राणिमात्रको ऐसे 
घुमा रहा है, मानो वे सब किसी यन्त्रपर चढ़ा दिये गये हों--- 


भ्रामयन्‌ सर्वभूतानि यन्त्रारूढानि मायया । 
'यन्त्रके सारे पुरजे यन्त्रीके हाथमें हे'---अनासक्तिकी इस 
भावनाको लेकर जो भक्ति-मार्गपर चलता है, वही श्रेष्ठ योगी है । 


पर इस खाँडेकी धारपर चलनेके लिये श्रद्धाकी बड़ी आवश्यकता 
है ! अन्तःकरणमें परम श्रद्धा होनी चाहिये । जब मन निर्विकार 

हो जाता है, तभी उसमें परा श्रद्धाका पूर्णोदय होता है । जबतक 
विषय-विकार रहेंगे, तबतक अनेक संशय मनमें जड़ जमाये रहेंगे । 
संशयवानको शान्ति कहाँ £ वह तो नष्ट होनेको है, क्योंकि उसमें 
श्रद्धामूंडक प्रेमका अभाव है । बिना श्रद्धाके प्रेम नहीं होता 
और बिना प्रतीतिके प्रीति नहीं होती 
बिनु बिस्वासै भक्ति नहिं, तेहि बिनु द्रवर्हि न राम । 
राम-कृपा बिनु सपनेहुँ, जीव न कह विश्राम ॥ 
-तुलसी 
भक्ति भी श्रद्धासे ही प्राप्त होती है और ज्ञान भी श्रद्धासे 
ही अवगत. होता है । गीतामें भगवानने कहा है 
श्रद्धावालभते ज्ञानं तत्परः संयतेन्द्रियः । 
ज्ञानं छब्ध्वा परां शान्तिमचिरेणाधिगच्छुति॥ 


अर्थात्‌, जब इन्द्रियनिग्रह और भगवत्परायणताके द्वारा 
श्रद्वावान्‌ मंनुष्य ज्ञान-लाभका प्रयत्न करने लगता है, तमी उसे 
'रह्मत्मैक्यज्ञानः का अनुभव होता है और फिर उस परम ज्ञानसे 
उसे तुरन्त पूर्ण शान्ति ग्राप्त हो जाती है ।  श्रद्वापर लोकमान्य 
तिलक अपने सुप्रसिद्ध गीतारहस्यमें लिखते हैं--- 

“दि यह निश्चयात्मकं ज्ञान होनेके लिये भी श्रद्धाकी 
आवश्यकता है, कि सूर्यका उदय कळ सवेरे होगा, तो यह भी 
निर्विवाद सिद्ध है, कि इस बातको पूर्णतया जान लेनेकें लिये--- 


कि सारी सृष्टिका मूल अनादि, अनन्त, सर्वके, सर्वज्ञ, खतन्त्र 


और चैतन्यरूप है--पहले हमळोगोंको, जहाँतक जा सके, बुद्विरूपी 

बटोहीका अवलम्बन करना चाहिये, परन्तु आगे, उसके अलुरोधसे, 
कुछ दूर तो अवश्य ही श्रद्धा तथा प्रेमकी पगडंडीसे ही जाना चाहिये ! 
देखिये, जिसे मैं मा कहकर ईश्वरके समान वन्य और पूज्य मानता 
हूँ, उसे ही अन्य लोग एक सामान्य स्री समझते हैं या नैयायिकों- 
के शास्त्रीय शाब्दाडम्बरके अनुसार. “गर्भधारण-प्रसवादि ख्रीत्व 
सामान्यावच्छेदकावच्छिन्न्यक्तिविरोष' समझते हैं ! इस एक 
छोटे-स व्यावहारिक उदाहरणसे यह बात किसीके भी ध्यानभें 
सहज आ सकती है, कि जब केवळ तर्कशाख्रके सहारे प्राप्त किया 
गया ज्ञान, श्रद्धा और प्रेमके साँचेमें टाला जाता है, तब उसमें 
कैसा अन्तर हो जाता है । इसी कारणसे गीतामें$कहा है कि 
कर्मयोगियोंमें भी श्रद्धावान्‌ श्रेष्ठ है, और ऐसा ही सिद्धान्त, जैसा 
पहले कह आये हैं, अध्यात्मशासमें भी किया गया है, कि इन्द्रियातीत 
होनेके कारण जिन परमार्थोका चिन्तन करते नहीं बनता, उनके 
खरूपका निर्णय केवळ तर्कसे नहीं करना चाहिये-“आशबैन्‍्त्या: 
खळु ये भावाः न तांस्तर्केण चिन्तयेत्‌ ।? 
लोकमान्यकी उपयुक्त श्रद्गा-विवेचनासे श्रद्धया परयोपेताः? 
इन शाब्दोंका महत्व भळीमाँति सिद्ध हो जाता है। क्या ज्ञान, 
क्या भक्ति, क्या कर्म इन सभी मार्गोमें शुद्ध श्रद्वाकी परमावइयकता 
है.। जो श्रद्धा-विहीन है, जिसकी अपने आपपर भी श्रद्धा नहीं 
है, वह तो नष्ट ही होनेको है । महावीर मारुतिको पहले अपने 


# योगिनामपि सर्वेषां मंद्गतेनान्तरात्मना । 
अद्धावान्भजते यो मां स मे युक्ततमो मतः ॥ ६।४७॥ 

ही बलपर विश्वास न था, इसीसे वे समुद्र पार जानेमें हिचकते थे ॥ 
जब क्रक्षराजने कहा, कि-- 
पवन-तनय-बरु पवन-समाना । बुधि-विवेक-विज्ञान-निधाना ॥ 
कवन सो काज कठिन जग माही । जो नहिं तात होइ तुम्ह पाहीं ॥ 
तब इतना सुनकर ही हनुमान्‌ पर्वताकार हो गये और अपनी 
अव्यक्त शक्ति तथा खामीकी अनन्त कृपापर विश्वास करके सागरको 
लीलापूर्वक ही ढाँध गये । जिसे अपने परम दयाळ प्रभुकी 
वात्सल्यमयी कृपामें पूर्णतया विश्वास हो गया, उसे न तो संशय 
ही सतायँगे और न चिन्ता ही जळायगी । वह मालिकका परम 
दुलारा सन्त तो निःसंशय और निश्चिन्त हो यही कहेगा--- 
“पळूटू? संशय ळूटिगे, मिलिया पूरा यार \ 
मगन आपने छ्यारमें, भाड़ पड़े संसार 
ज्यो-ज्यो रूठे जगत सब, मोर होय कल्यान \ 
पपकट? बार न बाँकि हे, जा सिरपर भगवान ॥ 
बिना श्रद्धा और बिना निश्चयके अन्तस्तल-विहारी खामीसे 
मिलन हो नहीं सकता-- . 
सीळ सन्तोष विवेक बुधि, दया चमे इक तार । 
बिन निहचे पवि नहीं, साहिब का दीदार 
सारांश यह है कि भगवददर्शनाभिलाषीको भगवत्खरूपमें चित्तः 
बृत्ति-निरोध, नित्ययुक्तता और परा श्रद्धाकी शरण अवश्य ही लेनी 
चाहिये । जिसमें यह तीनों ही सिद्ध गुण :विद्यमानः हैं, भ॑गवान्‌ 
श्रीकृष्णके मतमें, वही सर्वश्रेष्ठ योगी है । | 

ये त्वक्षरमनिर्देश्यमव्यक्तं पर्युपासते । 
सर्वत्रगमचिन्त्यं च कूटस्थमचलं जुवस्‌ ॥३॥ 
संनियम्योन्द्रियग्रामं सर्वत्र समबुद्धयः । 
ते प्राप्नुवन्ति मामेव सर्वभूतहिते रताः॥४॥ 
परन्तु जो सब इन्द्रियोको रोककर अग्रत्यक्ष,अव्यक्त, सर्वव्यापी, 
अचिन्त्य, सबके मूलमें रहनेवाले, अचल और नित्य अक्षर-त्रह्मकी 
उपासना सर्वत्र समत्वकी बुद्धिसे करते हैं, वे सर्व ग्राणियोंके हितमें 
गे इए लोग मुझे ही पाते हैं । 
अर्जुनने जो यह प्रश्न किया था, कि व्यक्त खरूपका उपासक 
श्रेष्ठ है अथवा अव्यक्त खरूपका, उसका उत्तर तो भगवानने दूसरे 
इलोकमें दे दिया । तो क्या अव्यक्त खरूपकी उपासना करनेवाला 
श्रेष्ठ नहीं है £ भगवान्‌ ` कहते हैं, श्रेष्ठ क्यों नहीं है, मेरे अव्यक्त 
खरूपका उपासक भी मुझे ही पाता है ! किन्तु यह अव्यक्त 
उपासनाका मार्ग अत्यन्त कठिन है ! उस अव्यक्त, अचिन्त्य और 
अनिर्देश्य ब्रह्मका स्वरूप अचिन्त्य है, वहाँ न मनकी ही पहुँच है 
और न बुद्विकी ही गति है, वाणीकी तो कौन कहे-- 
यतो वाचो निवर्तन्ते अप्राप्य मनसा सह । 
वह स्वरूप ध्यानको भी दुलभ है । वहाँ चित्तका चिन्तन भी 
विमूढ़ हो जाता है। जिसके सम्बन्धमें न यह कहा जा सकता है, 
कि है? और न यही कहा जा सकता है, कि "नहं है” ऐसे अव्यक्त 
ब्रह्मकी प्राप्तिके लिये कैसे क्या प्रयत्न किया जाय! इस मागेकी 


TR 

साधना अत्यन्त कष्टदायिनी है । इसके साधकको सबसे पहले दुनिग्रह 


इन्द्रिय-समूहको अपने अधीन करना होता है । यह इन्द्रिय-्प्राम 


बड़ा ही प्रबल है । कठिन है इसके प्रखर चक्रसे बचना-- 


बळवानिन्द्रियद्रामो विद्वांसमपि कर्षति ! 
यह प्रबळा इन्द्रियाँ बड़े-बड़े ज्ञानी और ध्यानियोंको भी 
खींचकर नीचे फेंक देती हैं । इन्द्रियोंकी नम्न-छीछा ही तो माया 
है । किसे इस मोहिनीने मोहित नहीं कर लिया ? ऐसी निरंकुश 
इन्द्रियोंको मरोड़कर अव्यक्त उपासनाके दुर्गम मागेपर साधकको 
चलना है । ये इन्द्रियाँ बड़ी कुटिला हैं । गड़हेमें ढकेलकर पीछे 


मजाक भी उड़ाती हैं । गोसाईंजी कहते हैं--- 


परबस जानि हँस्यो इन इन्द्रि, निज बस ह्वै न हँसेहों \ 

'जबतक मैं इनका गुलाम बना रहा, तभीतक इन इन्द्रियोंने 
मेरा खूब उपहास किया, पर अब मन तथा इन्द्रियोंको अपने 
बशमें करके अपनी हँसी इनसे नहीं कराऊँगा ।' अतः इन्द्रियोंको 
चशमें करना ही होगा, पर यह इन्द्रिय-प्राम वशमें हो कैसे £ 
इसका उपाय महात्मा ज्ञानदेवजी बतलाते हैं--- 

“जिन्होंने वैराग्य-रूपी अग्निसे विषयोंकी सेनाको जलाकर 
तपी हुई इन्द्रियोंको धैर्यके साथ वशमें कर लिया है और उनको 
निग्रहरूपी फाँसी लगा उलटी मरोड़कर हृदयरूपी गुफामें बन्द 
कर दिया है, तथा जिन्होने संकल्परूपी बकरे मारकर प्राणशक्ति- 
रूपी चामुण्डा देवीको मनरूपी महिषके मस्तकका बलिदान दिया 
है, बे भी, हे किरीटी, मुझको ही प्राप्त करते हैं ॥! 

कितनी कठिन साधना है यह ! आत्म-महारथी श्र-वीरोंका 
ही काम है इस विकट अखाड़ेमें उतरना ! महा प्रबला इन्द्रियोंको 
परास्त कर देना कोई मामूली बात नहीं है । विषयोंके स्वादको 
भला देना आत्मशूरका ही काम है । वास्तवमें, यह व्रत 'खडग- 
घारा-व्रत' है। 


फिर, सवत्र समताकी बुद्धिसे काम लेना होता है । प्रत्येक 
परमाणुमें परमात्माका ही वास है'-यह व्यापक ज्ञान जबतक 
प्रत्यक्ष नहीं होता, तबतक समत्वकी प्राप्ति बहुत दूर है । इस 
ज्ञानका अनुभव हो जाय, कि घट-घटमें राम ही रम रहा है 
जरेमे प्यारा कृष्ण ही समाया हुआ है,-तो फिर भेंद-बुद्धि हममें 
रहेगी ही कहाँ ! समत्वका अनुभव करके अब किससे तो राग 
किया जाय ओर किससे द्वेष ? जहाँ-तहाँ जिसको प्यारा कृष्ण-ही- 
कृष्ण दिखायी देता है, उसे ही समबुद्धिकी परम निधि प्राप्त हुई है, 
ऐसा समझना चाहिये । कबीरकी एक साखी है--- 


समदष्टी सतगुरु किया मेटा . भरम-विकार । 
w + ~ > (५ ७. 
जहे देखा तह एकही, साहिबका दीदार॥ 


यह है समत्व-बुद्धि | परमात्मा जब स्वयं समद्रष्टा है, तब 
उसके सेवकोंको भी समदष्टिसे ही काम लेना चाहिये । उसके 
दरबारमें विषम व्यवहारके लिये स्थान नहीं है । यह मुँहदेखा 
ब्यवहार तो हमीं लोगोंने चलाया है । विषमता मूर्खोको ही शोभा 
देती है, पण्डितोंको नहीं । ज्ञानियोंकी शोभा तो समत्व-बुद्धिमें ही 
है । गीतामें कहा है-- 

विद्याविनयसंपन्न ब्राह्मणे गवि इस्तिनि। 
झुनि चैव इवपाके च पण्डिताः समदशिनः ॥ 
अर्थात्‌, ज्ञानियोंकी दृष्टि विद्वान्‌ और विनयशील ब्राह्मणमें, 
गायमें, हाथीमें, कुत्तमे ओर (कुत्तेको खानेवाले ) चाण्डाळमें समान 
रहती है। 
इस इळोकपर, अपने 'अनासक्ति-योग' में महात्मा गान्धीने 
यह टिप्पणी दी है--- 
ब्राह्मण और चाण्डाळके प्रति सम-भाव रखनेका अर्थ यह है, 
कि ब्राह्मणको सर्प काटनेपर उसके दंशको जैसे ज्ञानी प्रेम-भावसे 
चूसकर उसे विष-मुक्त करनेका प्रयत्न करेगा, उसी प्रकार चाण्डाळके 
सम्बन्धमें भी, वैसी स्थितिमें, व्यवहार करेगा । तात्पर्य, ज्ञानी 
सबकी, उनकी आवश्यकतानुसार सेवा करता है ।' 


ऐसे जितेन्द्रिय और समबुद्वि-सम्पन्न अव्यक्त रूपके 
उपासकोंको भगवानने “सर्वभूतहिते रताः! कहकर कर्मयोग- 
सिद्वान्तकी महत्ता और भी बढ़ा दी है । सर्वे प्राणियोंका हित- 
साधन जितेन्द्रिय और समबुद्विसम्पन्न भक्त न करेगा, तो फिर कोन 
करेगा ? सच्चा अनासक्त कर्मयोगी भगवद्भक्त ही हो सकता है । 
जिसे सम्यक्‌ ग्रकारसे समन्व प्राप्त हो गया, वह योगी तो है ही, 
क्योंकि समत्व” ही तो योग है । वह किसीका अहित कर ही 
नहीं सकता । जितेन्द्रिय सदा जाग्रत्‌ रहता है, अतः निरन्तर 
भूतमात्रके हितमें वह निरत रहा करता है । परहित-साधनके 
समान अन्य धर्म ही कौन है ? गोसाई जीने कहा है-- 

पर-हित सरिस चमे नहि भाई। 
और सन्त तो स्वभावसे ही परहित-निरत होते हें- 
पर-उपकार बचन मन काया \ सन्त-सहज-स्त्भान्‌ खरराया || 
तथेव- 

परहित रागि तजइ जो देही ५ सन्तत सन्त प्रसंसहि तेही ॥ 

अतः परहितकारी कर्मोका तो भक्तको स्वम्ममें भी त्याग न 
करना चाहिये। जो अद्वैत-ज्ञानका नाम लेकर या प्रेम-भक्तिमै 
मस्त हो जानेका बहानाकर लोकोपकारी कर्मोंको छोड़ बैठते हें 
वे न तो ज्ञानी हैं, न भक्त हैं, पेटाथू पाखण्डी हैं । महात्मा गान्धीने 
अपने *अनासक्ति-योग? की प्रस्तांवनामें लिखा है-- 

“लौकिक कल्पनामें भक्तका मतलब है-केवळ माला लेकरू 
जप करनेवाला । सेवा-कर्म करते भौ उसकी माळामें विक्षेप 
पड़ता है ! इसलिये वह खाने-पीने आदि भोग भोगनेके समय ही 
मालाको हाथसे छोड़ता है; चक्की चलाने या रोगीकी सेवा-शुश्रृषा 
करनेके लिये कभी नहीं !' 

भगवानूके व्यक्त स्वरूपका उपासक हो अथवा अव्यक्त 
स्वरूपका, लोक-कल्याण-कारी कर्मोमें तो उसे निरन्तर निरत रहना 
ही चाहिये । यह समस्त लोक भगवानका विराट्‌ स्वरूप ही तो है, 
अतः लोक-सेवा भी भगवत्‌-सेवा ही है । जिसे यह अनुभव हो 
गया, कि जगत्‌ 'वासुदेवमय' है अथवा “वासुदेव ही विश्व है, 
बह प्राणिमात्रके हितमें निरत न होगा, तो फिर कौन होगा रै 
परमात्माका भेक्त संसारकी निष्काम सेवा करता है । बह प्रत्येक 

प्राणीको अपने प्रियतमका प्यारा मन्दिर समझता है, इससे सबकी 
प्रेमपूर्वक सेवा ही करता रहता है । किन्तु स्वार्थवश किसीमें आसक्त 
नहीं होता । जो स्वेच्छाविहारिणी इन्द्रियोंकी अपने अधीन कर 
चुका है, उसके हृदयमें विषयासक्ति हो ही नहीं सकती । वह तो 
केवल लोककल्याणकारी कर्म करना जानता है; उस कमका फल 
उसे क्या मिलेगा इसकी उसे खबर नहीं । खबर कैसे हो और 
किसे हो, ळव तो उसकी प्रभुमें लगी हुई है । 

यहः है अव्यक्त स्वरूपकी उपासना । कितना क्टेशकर 
साधन है यह ! पूर्णतया इन्द्रियनिग्रह करना, सर्वत्र समबुद्धिसे 
काम लेना और सदः सर्वे प्राणियोंके हित-साधनमें निरत' रहना 
हर किसी साधारण साधकके वशका नहीं है । इस मार्गको भगवान्‌ 
श्रीकृष्णने स्वयं ही महान्‌ क्लेशकारक कहा है-- 

क्लेशो ~ ~ च 
[ऽधिकतरस्तेषामव्यक्तासङ्घचेतसाम्‌ । 
अव्यक्ता हि गतिदुःखं देहवद्धिरवाप्यते ॥५॥ 

अव्यक्त स्वरूपमें चित्त आसक्त रहनेसे उन साधकोंको क्लेश 
बहुत अधिक होते हैं । बात यह है, कि देहाभिमानी मनुष्य अव्यक्त 
उपासनाकी गतिको कष्टसे ही पा सकते हैं । यह मागे अत्यन्त 

कष्टसाध्य है । 

इस 'छोकमें परमात्माके अव्यक्त स्वरूपकी प्राप्ति कष्टसाध्य 
कही गयी है । इससे यह स्वतः सिद्ध हो जाता है, कि व्यक्त स्वरूपकी 
उपासना अपेक्षाकृत सुगम और सुखसाध्य है । साकार मनुष्य 

साकार इश्वरकी ही कल्पना करेगा । सगुण साधक सगुण साध्यका 
ही ध्यान धरेगा । व्यक्त मनुष्यके लिये अव्यक्त भगवानूकी उपासना 
इसीलिये क्लेशकारिणी बतलायी गयी है । परमात्माका नियु ण, 
निराकार, अचिन्त्य और अव्यक्त स्वरूप केवळ अनुभवगम्य और 
इन्द्रियोंको अगोचर होनेके कारण उपासनाके उपयुक्त नहीं है । 
भगवानूने खयं श्रीसुखसे यह कहा है, किण 
अव्यक्त ` व्यक्तिमापन्नं मन्यन्ते मासबुद्धयः । 
परं भावमजानन्तो मसाव्ययसबुत्तसस्‌ ॥ 
अर्थात्‌ यद्यपि मैं अव्यक्त हूँ, तथापि मूढ़जन मेरे श्रेष्ठ और 
अव्यय परम भावको न जानते हुए मुझे देहधारी मनुष्य मानते हैं । 
बिल्कुल ठीक; पर देहधारियोंकी गति उस अव्यक्त खरूप- 
तक हो, तब न? मनुष्य तो अपनी ही जैसी कल्पना अपने प्रभुकी 
करेगा । वह तो सगुण परमात्माकी ही आराधना करना चाहेगा | 
उस बेचारेको तो अपने मानव-जीवनकी यात्रामें एक--- 
गतिर्भता प्रभुः साक्षी निवासः शरणं सुहृत्‌ । 
चाहिये । उसे ऐसा आराध्य चाहिये, जिसके सामने जाकर 
बह निःसंको'च हो, यह कह सके कि 
अबशुन भेरे बापजी, बगसु गरीब-निवाज \ 
जा में पूत कपूत हों, तऊ पिताको लाज ॥ 
अपराधी जनमका, नखसिख भरा विकार \ 
तम दाता दुख-मंजना, भेरी करो सम्हार ॥ 
तम ते समरथ साइयाँ, दढ करि पकरो बाहिं \ 
घरही हों पहुँचाइयो, जनि छोड़ो मग माहि ॥ 
कबीर 


A 

उसे ऐसा प्यारा जीवन-सखा चाहिये, जिसके साथ वह 
निर्म 2 
य होकर, इस भाँति छड़-झंगड़ सके ' 
आजु हों एक-एक करि टरिहो । 
के हमहीं के तुमही माधव, अपुन भरोसे करिहों॥ 
हों तो पतित सात पीढिनकौ, पतिते हे निस्तरिही । 
अब हों उघरि नचन चाहत हों,तुम्हें बिरद बिनु करिहों॥ 
ना सूर 
जो ब्रह्म अतर्क्य, अचिन्त्य, अव्यक्त, अनिर्देश्य आदि शब्दोसे 
निरूपित किया गया है, वही भावुक भक्तोंकी प्रेममयी दृष्टिमे 
उनका “पितेव पुत्रस्य सखेव सख्युः? अर्थात्‌ परमपिता और परमः 
सखा हो जाता है ! वेदान्तका परम सिद्धान्त गो-धूलि-धूसराङ्ग गोपाल 
बनकर नन्द-निकेताङ्गणमें नृत्य करने लगता हैँ ! अहा ! 
सखि! णु कौतुकमेक नन्दनिकेतांगणे सया इष्टम्‌ । 
गोधूलिधूसराङ्गो तृष्यति वेदान्तसिद्धान्तः ॥ 
~ 
तथव-- 
सस महस गनेस दिनेस सुरेसहु जाहि निरन्तर गावे । 
जाहि अनादि अखंड अनंत अछेद अभेद सो बेद बताएं ॥ 


नारद-से सुकव्यास रट, पाच हार तऊ पान पार न पाव । 
ताहि अहीरकी छाहरिया छळियामर छाठप नाच नऱचावें ॥ 


--रसखानि 
भगवान्‌ भाव-वश्य हैं, प्रेमके भूखे हैं । प्रतीकमे स्वतः 
भगवान्‌ नहीं हैं, किन्तु भक्तके भावमें भगवान्‌ हैं । भावुक अपने 
भावके अवलम्बनसे ही अपने प्रिय प्रतीकमें प्रियतमका स्वरूप 


| 

देखता है । कहा भी है-“भावे तिष्ठाति देवता ।” अपना प्रेमभाव 
स्थिर करनेके लिये भक्तको किसी-न-किसी प्रतीककी स्थापना करनी 
ही पड़ती है । श्रीगान्धीजी, अनासक्ति-योगमें लिखते हैं--- 
देहधारी मनुष्य अमूर्तं स्वरूपकी केवळ कल्पना ही कर 
सकता है, पर उसके पास अमूर्त्त स्वरूपके लिये एक भी निश्चयात्मक 
शब्द नहीं है, इसलिये उसे निषेधात्मक “नेति? शब्दसे सन्तोष 
करना पड़ता है । इसीलिये मूर्ति-पूजाका निषेध करनेवाले भी 
सूक्ष्म रीतिसे देखनेपर, मूर्तिपूजक ही होते हैं । पुस्तककी पूजा 
करना, मन्दिरमें जाकर पूजा करना, एक ही दिशामें मुख करके 
पूजा करना, ये सभी साकार पूजाके ही तो लक्षण हैं ।? 
प्रतीकके प्रकारपर बहस नहीं है । राम कहो या कृष्ण कहो 
बुद्ध कहो या ईसा कहो, कुछ भी कहो, अपने भावमें स्थिरता 
प्राप्त करनेके लिये एक-न-एक प्रतीककी आवश्यकता तो मनुष्यको 
होगी ही । बिना किसी प्रेमाधारके उपासनाका आरम्भ हो ही 
नहीं सकता । किन्तु प्रतीककी उपासना ही हमारा अन्तिम ध्येय 
नहीं है । उसकी एक सीमा है । जबतक देहाभिमान दूर नहीं 
हुआ, तबतक व्यक्त पूजासे ही निस्तार है । यह साधन सुगम 


'तथा सुकर भी है । अपना कोई-न-कोई श्रद्धा-भाजन बनाना 


मनुष्यके स्वभावमें है, क्योंकि उसकी श्रद्धामयी प्रकृति ही है--- 
श्रद्धामयोऽयं घुरुषो यो यच्छुद्धः स एव सः । 
मनुष्य श्रद्धामय है; प्रतीक कुछ भी हो । जिसकी जैसी श्रद्धा 
होती है, प्रतीक भी वैसा ही हो जाता है--- 

जिनकी रही भावना जैसी । प्रमु-्मूरति देखी तिन्ह तैसी॥ 
; -ाउलसी 
भगवानूने गीतामें कहा है-- 
ये यथा मां प्रपद्यन्ते तांस्तथेच अजाम्यहस्‌ । 
जिस प्रकार मुझे जो भजते हैं, मैं भी उसी प्रकार उन्हे 
भजता हूँ । यदि भक्तका नाता भगवानूसे है, तो भगवान्‌का भी 
नाता अपने भक्तसे है--- 
हम भक्तनके, भक्त हमारे \ 
सुन अजुन, परतिग्या मेरी, यह मरत टरत न टारे॥ 
सूर 
अस्तु; यह सिद्ध हुआ, कि व्यक्त स्वरूपके उपासकको 
अपना भाव खिर करनेके निमित्त आरम्भमें किसी-न-किसी प्रतीकः 
की आवश्यकता तो होती ही है । किन्तु यह ध्यानमें रखना 
चाहिये, कि अन्तस्तलका भाव मुख्य है और प्रतीक गोण । छोक- 
मान्य तिळकने गीतारहस्यमें लिखा हैत 
“तीक कुछ भी हो, भक्तिमागका फल प्रतीकमें नहीं है, 
किन्तु उस प्रतीकमे जो हमारा आन्तरिक भाव होता है, उस 
भावमें है; इसलिये यह सच है, कि प्रतीकके बारेमे झगड़ा मचाने- 
से कुछ लाभ नहीं ।' 
सगुणोपासना किये बिना अव्यक्त पदमे, प्रेमासक्तिका होना 
असम्भव ही है । उस अज्ञात मागैपर चळ्नेका साहस कौन 
देहाभिमानी करेगा ? ज्ञानदेवजीके मार्मिक शब्दमें-- 

मृत्युसे भी तीखा अथवा उबलता हुआ विष क्या लीला जा 
सकता है ? पर्वतको लीलते हुए क्या मुँह नहीं फटता १ अतएव 
पंगु जैसे वायुसे स्पर्धा नहीं कर सकता, वैसे ही देहधारी जीवोंको 
अव्यक्त स्वरूपको प्राप्ति नहीं हो सकती ।? 

भक्ति-पथके पथिकोंको यह सब कष्ट नहीं होता । वे अबोध 
बालककी तरह अपने परम पिताकी प्यार-भरी गोदमें खेलते हुए 
ही 'अच्युत-पद' को प्राप्त कर लेते हैं । भगवानुने उन प्यारे 
देहधारी प्राणियोंके लिये, जो अव्यक्त-उपासना करनेमें असमर्थ है, 
ये सुगम मागे निर्धारित कर दिये हैं । योगेश्वर श्रीकृष्ण अपने 
सखा प्यारे पार्थको आश्वासन देते हुए कहते हैं--- 


ये तु संवाणि कर्माणि मयि संन्यस्य मत्पराः । 
अनन्यनव योगेन माँ ध्यायन्त उपासते ॥६॥ 
तेषामहं समुद्ध्ता मृत्युसंसारसागरात्‌ । 
भवामि नविरात्यार्थ मय्यवेशितचेतसाम्‌ ॥७॥ 
परन्तु, हें पार्थ ! जो मत्परायण पुरुष अपने समस्त कर्म मुझे 
समर्पित करके अनन्ययोगसे मेरी उपासना करते हैं और मुझसे 
ही जिनका चित्त लगा हुआ है, उनका उद्धार मैं मृत्युमय संसारः 
सागरसे तुरन्त कर देता हूँ। 
यहाँ, भगवानूने अपने व्यक्त स्वरूपकी उपासना तथा ज्ञान- 


युक्त श्रद्वामूलक भक्तिमय कर्मयोगका उपदेश किया है । भगवान्‌ | 
अपने भक्तके हृदयसे कतत का मिथ्या अहङ्कार निकालकर फेंक | 


| 

देना चाहते हैं। वह चाहते हैं, कि भक्तियोगका साधक कमका 
स्वरूपतः परित्याग न करे,किन्तु फछासक्तिके फन्दैमँ भी न पड़ जाय । 
इसीसे वह सर्व कर्मोको ईश्वरापण करनेपर ही जोर दे रहे हैं । लोक- 
संग्रहकी अत्युपयोगी सनातन योजनामें भी विक्षेप न आने पाये और 
भक्तके समस्त कर्मफल भी नष्ट होते जायँ । मृत्युमय संसार-सागरसे 
उद्धार पानेका यह कैसा सुन्दर सुगम उपाय है । एक ही वाणसे दो लक्ष्य 
बेघे जा रहे हैं । पर यह लक्ष्य-बेध भगवत्‌-परायण पुरुष ही कर 
सकता है । केवळ वही भगवानमें अपने कर्मीका सम्यक्‌ प्रकारसे 
संन्यास कर सकता है, जो हर तरहसे भगवानका ही हो गया है, 
जो निरन्तर भगवद्‌-ध्यान करते-करते भगवानका मानो निवास- 
स्थान ही बन गया है, जिसकी दौड अपने एक ही प्राणप्रिय 
लक्ष्यतक है, वही “तद्‌भाव-लीन' अनन्यभक्त अपने अखिल कर्माको 
इश्वरार्पित कर सकता है । अर्पित क्या करता है उसकी प्रत्येक क्रिया 
होती ही है ईरवरःग्रेरित । कर्चु त्वबुद्धि ही तो पतन-कारिणी है। हमारी 
तो यही निरन्तर धारणा रहनी चाहिये, कि जो कुछ भी हमारे 
द्वारा हो रहा है, वह सब प्यारे कृष्णके ही लिये हो रहा है; हमें 
इसकी खबर भी नहीं, कि इन कर्मोका कौन कर्ता है और क्या 
इनका फळ होगा । कर्मोको कृष्णार्पण करते-करते ही अहङ्कारका 
समूल नाश होगा । 'त-तः करते इए कै! भी 'तू! में तल्लीन हो 
जायगा । महात्मा कबीरकी एक साखी है-- 


तूँ करता तूँ भया, मुझमें रही न हूँ 
बारी तेरे प्रेम पर, जित देडूँ तित दूँ ॥ 

जिसने अपने भैं' को प्यारे त? में घुळा-मिला दिया, वही 
प्यारी तछीनताका मधुर रस पियेगा, तन्मयताका मीठा मजा छटेगा । 
जब हमीं कृष्णके हो गये, तब हमारे सारे कर्म तो 'कृष्णापित' हो . 
"ही चुके । किन्तु यह भगवत्‌-परायणता अनन्ययोगसे ही प्राप्त 
'होती है । जो केवल अनन्यगतिसे भगवबान्‌का निरन्तर ध्यान किया 
करता है, वही तन्मयताकी अनिर्वचनीय अवस्थाको पहुँच सकता 
है । ऐसे अनन्यभक्तोंके योग और क्षेमको भगवान्‌ स्वयं वहन 
करते ह 


अनन्याश्चिन्तयन्तो मां ये जनाः पयुःपासते । 
तेषां निव्याभियुक्तानां योगक्षेमं वहाम्यहम्‌ ॥ 


अनन्यभावनासे सर्वत्र केवळ परमात्माको ही जो देखता है, 
चही सच्चा भक्त है। जो स्वयं उस परम दयाळु स्वामीके हाथ बिना 
दाम ही बिक गया है, उसके सब कर्म भी वही प्यारा गाहक खरीद 
चुका है । उसे करनेको सिर्फ दो ही काम रह जाते हैं-भगवद्ष्यान 
और लोकसंग्रह । दो क्यों, असलमें देखा जाय तो यह दोनों 
काम एक ही हैं | भगवानूकी लोक-कल्याण-कारिणी आज्ञाओंका 
प्रेमपूर्वक पालन करना भी तो भगवद्ध्यान ही है । उस प्राणप्रिय 
आत्मरमण रामके ध्यानमें छीन हो जानेपर वह अपना आपा भूल 
जाता है। वह कर्म करता हुआ भी कर्म नहीं करता, संसारमें रहता 
हुआ भी संसारमें नहीं रहता । उसकी सुरत तो वहीं लगी रहती है, 
जहाँ उसने अपना मन, अपना हृदय और अपनी आत्मा अपिंत 
कर दी है । सन्त-शिरोमणि कबीरदासकी एक साखी है--- 

ज्यों तिरिया पीहर बसे, सुरति रहै पिय माहि । 
ऐसे जन जगमें रहें, हरिको भूछत नाहिं॥ 
क्यों न भक्तवत्सल भगवान्‌ ऐसे तन्मय भक्तको संसार-सागर- 
से तुरन्त निकालकर अपनी शरणमें खींच ळें £ ऐसे तदीय जनोंके 
उद्धारका तो मानो आप ठेका ही ठे चुके हैं। भक्तोंके जब समस्त 
कर्म आपने अपनालिये, तब उनकी चिन्ताएँ कौन लेता, वे भी 
आपहीको अपने मत्ये लेनी पड़ीं । कर्म वे करते हैं, उत्तरदायी 
आप बनते हैं । चिन्ताओसे और कठिन उत्तरदायित्वसे अपने 
प्यारे भक्तोंको भगवान्‌ सदाके लिये मुक्त कर चुके हैं । पर यह 
न समझना चाहिये, कि ऐसा आपने मुफ्त ही किया है । उनके 
मनको पहले ही आप अपनेमें आवेशित कर चुके हैं । एक हाथमें 
मन दे दो, दूसरे हाथसे अपना उद्धार करा छो। मुफ्त मन 
बेचनेवालोंकी तलाशमें आप हमेशा घूमते रहते हैं । महात्मा 
ज्ञानदैवकी भावपूर्ण वाणीमें भगवान्‌ कहते हैं- 


(जन्मनमृत्युकी तरङ्गोमें ड्रबती हुई इस सृष्टिको देखकर मुझे 
ऐसा माळम हुआ, कि इस संसार-समुद्रमें किसे डर नहीं लगता * 
कदाचित्‌ इससे मेरे भक्त भी डर जावें । इसलिये हे पाण्डव | मैं 
अपनी मूर्तियोंका समुदाय इकट्टाकर उनके घरपर दौड़ता हुआ 
आया हूँ । संसारमें हजारों नामरूपी नावें तैयारकर मैं उनका 
तारक बना हूँ । मुझे जो ब्रह्मचारी मिळे, उन्हें मैंने ध्यानके 
मार्गपर लगा दिया । ओर परिवारवालोंको मैंने इन नावोंपर बैठा 
दिया है । किसीके पेटसे प्रेमरूपी लज्ञर बाँधकर मैं सायुज्य- 

तीरपर ले आया हूँ । अतएव भक्तोंको चिन्ताका कुछ भी कारण 
नहीं । मैं सबंदा उनका उद्गार करनेहारा बना हूँ । भक्तोंने जबसे 
मुझे अपनी चित्तबृत्ति समर्पित कर दी, तभीसे उन्होंने मुझे अपने 
व्यापारोंमें लगा लिया है ।! 


तारण-कलामें आप. बड़े ही प्रवीण हैं । माळूम होता है, 
आपका यह पुश्तैनी पेशा है । कितने भक्त तारे हैं, कुछ ठिकाना ? 
जितने शरणागत जन आपने तारे हैं, शायद उतने आकाइामें तारे 
भी न होंगे ! किसी कविने कहा है--- 

जते जन तारे, तते नममें न तोरे हैं ! 
तभी तो आपने चटसे यह कह दिया है, कि--- 
तेषामहं समुद्धत्ता सत्युसंसारसागरात्‌ । 

किसीका भी मन हाथमें छे लिया और झटसे उसे तार दिया । 
यह तो आपके बायें हाथका खेल है । उसके किये इए सारे कर्मोको 
जायदाद भी तो आपहीके हाथ छग जाती है ! भाई, है तो रोजगार 
फ़ायदेका । तारना कोई ऐसा मुश्किल काम नहीं है, इसके तो 
आप अभ्यासी हो गये हैं। इस हुनरमें कोई तारीफ़की बात 
नहीं । हाँ, कभी-कभी कुछ ऐसे ढीठ भक्तोंके तारनेमें आप अवश्य 
असमञ्जसमें पड़ जाते हैं, जिन्होंने न तो अपना मन ही आपको 
दिया है और न कर्म ही समर्पित किये हैं, फिर भी उस पार 
जानेके लिये अड़ जाते हैं ! एक सज्जन कहते हैं--- 


भक्ति ही सा तारो, तोपे तारिबा तिहारो कहा, 4 
बिना भक्ति तारिहो, तो तारिबो तिहारो हे । 

इन सब बखेड़ोंसे बचनेके लिये ही तो आपको अपनी 
सुप्रसिद्ध _ सन्तारिणी-घोषणामें “मयि संन्यस्य कमध’ और 
'मय्यावेशितचेतसाम्‌) जैसी कुछ शर्तें रखनी पडीं । कोई-न-कोई 
शर्त लगाये बिना काम भी तो न चल सकता । जहाँ भगवानूने 
नष्टमोह अजुनसे--- 
अहं त्वा सर्वपापेभ्यो मोक्षयिष्यामि मा छुचः ॥ 
कहा है, वहाँ-- 
सर्वचमान्परित्यञ्य मामेकं शरणं जज । 
_की दो शर्तें भी लगा दी हैं । मूढ़ मचुष्योंसे ये शतें भी पूरी 
न हो सकें, तो फिर उनका दुर्भाग्य ही समझना चाहिये । नाव 
चाटपर ठगी इई है, मछाह भी डाँड लिये खड़ा है, अब यह हमारी 
ही मूढ़ता है, जो जान-मांनकर भी समुदरमें इब मरें । जब भवसागरसे 
बाहर निकळनेको हमारा जी ही नहीं चाहता, तब बेचारा 
समुद्गता कर्णधार करे तो क्या करे ! 
. आगे, मन और बुद्धिको भगवत्‌-स्वरूपमें लगा लेनेके लिये 
और भी अधिक जोर दिया जा रहा है । कहते है-- 


मय्येव मन आधत्स्व मयि बुद्धि निवेशय । 
निवसिष्यसि मस्येव अत ऊर्वं न संशयः ॥८॥ 


अतएव तू. मुझमें ही अपना मन छगा और मुझमें ही अपनी 
बुद्धिको स्थिर कर । इससे मेरे स्वरूपमें ही त निवास करेगा, इसमें 
सन्देह नहीं । 

यह तो अब स्पष्ट ही हो गया है, कि मन और कमोँको कृष्णार्पित 
कर देनेवालोंका उद्धार मृत्युमय संसार-सागरसे भगवान्‌ स्वयं ही कर 
देते हैं । अतः इस स्वर्ण-सिद्धान्तको व्यवहारमें अवश्य लाना चाहिये । 
मन और बुद्धिको परमात्माके ही सिपुर्द कर देना चाहिये । इन दोनों- 
का बीमा ईश्वरके यहाँ करा लेना चाहिये । फिर कोई फिक्र न 
रहेगी । मन और बुद्धि दोनोंका ही अभिभावक ईश्वर हो जायगा | 
यदि हम अपनी बुद्धि और अपना मन उस प्यारे धनीके पास घरोहर- 
के रूपमें रख देंगे, तो बिना ही सूदके उसकी कृपारूपी परम निधि 
हमें मिल जायगी | मन अपने पास रखते हुए हमें आखिर मिलेगा 
क्या £ एक जीका जञ्जाळ है । मनका पालना बन्दरसे यारी करनी 
है । पूरा शैतान है यह ! कुछ-न-कुछ शैतानी करता ही रहता है ॥ 
खाली तो कभी बैठता ही नहीं। कहाँतक इसकी रखवाली की जाय? 
कौन इसकी जिम्मेदारी अपने ऊपर छे ? नजर चूकी ओर. कबका 
यह चम्पत हुआ ! विश्रामका तो यह नाम भी नहीं जानता- 
कबहूँ मन विश्राम न मान्यो । 
निसि-दिन भ्रमत बिसारि सहज सुख, जहैं-तहँँ इन्द्रिन-तान्यो ॥ 
पतंगकी तरह उड़ता-फिरता है । इसे प्रेम-जळसे भिगो दे, 
तो बेशक यह छुञ्ञ-पुञ्ञ हो जाय और फिर इधर-उधर न उडा करे! 
सन्तवर दादूदयालके मार्मिक शब्दोंमें--- 
यह सन कागदकी गुडी, उड़ि-उड़ि चढ़ी अकास । 
“दादू? मीगे प्रेम-जरल, आय रहे हम पास ॥ 
पर, इसे अपने पास रखनेमें कोई लाभ नहीं, सम्भव है, यहः 
भीगी हुई पतंग फिर सूख जाय और उड़ने लगे । इसलिये इस मोही 

मनको तो प्यारे मोहनके ही हाथमें सौंप देना ठीक होगा । वहीं यह 
स्थिर होगा । वहाँसे भागकर यह जायगा ही कहाँ--- 

जब मन राणे राम सों, तब न अनंत कहुँ जाय \ 

“दादू पानी-ठन ज्यों, ऐसे रहें समाय॥ 

अतः भगवान्‌की “मय्येव मन आधत्स्व' इस आज्ञाके अक्षरशः 

पालन करनेमें ही हमारा परम कल्याण है । चञ्जछ चित्तकी रखवाली- 
की झंझट भी न रहे और भगवानूकी अकुतोभय शरण भौ ग्राप्त हो 
जाय-बस, यही तो हमें चाहिये । मनसे तो यों छुट्टी मिल गयी, 
अब रही बुद्धि, सो उसे भी परमात्माके ही जिम्मे कर देना नाहिये । 
भगवानकी आज्ञा भी है, कि “माथे बुद्धि निवेद्य ।' एक तो हमारे 
पास शुद्ध बुद्धि है ही नहीं,और थोडी-बहुत बुद्धि इई भी, तो उससे 
हम अहंकारके मदमें अन्ये हो जाते हैं । हम समझने लगते हैं, कि 
दुनियाभरकी अक्ल हमारे ही हिस्सेमें आ गयी है । हम अपनी. 
फ़िलासफ़ीसे ईश्वरको भी चक्करमें डाळ देना चाहते हैं । अपने 
अकाटब तर्वसे परमेश्वरको भी परास्त कर देनेकी हिम्मत रखते हैं !. 
यह नहीं सोचते, कि-- 


क्यॉकर दहीक देख सके उस जमाळको , 
जिसका खयाक बरक गिराता हे तोश प्र! 
अकबर 


समझते हैं, कि हमीं तो एक समझदार हैं- 


हर एकको ये दावा है, कि हम भी हैं कोई चीज । 

यह अहंकार बुरा है । बुद्धिसे तो नम्रता आनी चाहिये | कोई 

यह न समझ बेठे, कि बुद्धिका तिरस्कार किया जा रहा है । मनुष्य- 
में बुद्धि ही तो एक चीज है । भगवान्‌ कृष्णने गीतामें स्वयं 'बुद्धि- 
वाद! की भूरि-भूरि प्रशंसा की है । बुद्धिकी ही शरणमें रहनेका 
उन्होंने जन-समाजको उपदेश दिया है । अवश्य ही वह बुद्धि होनी 
चाहिये भगवान्‌की अनुगामिनी-भगवानमें निश्चयात्मिका । प्रतिक्षण 
बुद्धिसे ही काम लो, पर उसमें क्षुद्र अहंकारका प्रवेश न होने दो, 
गीताके बुद्धिवादका यही सार है । असलमें देखा जाय, तो बुद्धि 
और अहंकार एक साथ रह ही नहीं सकते, या तो बुद्धि ही रहेगी, 
या अहंकार ही रहेगा । बुद्धि और शीलका मेल है, अहंकार और 
बुद्धिका नहीं । पर भगवान्‌ तो बडे दयाळ हैं, उन्होंने देखा, कि 
भक्तोंके हृदयमें बुद्धिके साथ-साथ कहीं मिथ्याभिमान न आ जाय, 
इसलिये उन्हें बुद्धिका उत्तरदायी न बनाना चाहिये । बुद्धिसे वे 
काम लें, बुद्धिको वे आदर दें, पर उसपर अपना अधिकार न करें, 
उसे अपनी वस्तु न मान बैठे । भगवानको जब बुद्धि सौंप दी 
जायगी, तब अहङ्कार उसका कुछ बिगाड़ न सकेगा । तात्पर्य यह, 
कि मन और बुद्धिका सर्व स्वत्वाधिकारी एक परमात्मा ही है । 
किन्तु हम मूढ़जन, संरक्षण-शक्तिके अभावमें भी, मन और 
बुद्धिको अपनी निजी सम्पत्ति मान रहे हैं ! भगवानूने जब देखा, 
कि हमारे उपासकोंके काबूमें न तो मन ही रह सकेगा और न 
बुद्धि ही, तब उनसे उन्होंने यही कहा--- 


मय्येव सन आधत्स्व मयि बुद्धि निवेशय । 

लाओ, रख दो अपना मन मुझमें ओर अपनी बुद्धि भी मुझमें 
ही स्थिर कर दो । अब तो कोई झंझट न रही? तुम्हारी प्यारी 
चीज़ोंका बीमा हो गया न? तो बस, अब निश्चिन्त रहो । तुम तो 
सदा अब मेरे ध्यानमें ही मग्न रहा करो । सोचो तो मेरेलिये 
और कर्म करो तो मेरेल्यि । अपनेलिये सोचने, समझने या 
करनेके छिये अब तुम्हारे पास कुछ नहीं रहा । जब तुम मन 
और बुद्धिको मुझमें गा दोगे, तब मेरा खरूप ही तुम्हारा निवास- 
स्थान बन जायगा, मेरे हृदयमें प्रवेशका अधिकार तुम्हें आप ही 
मिल जायगा, इसमें कोई सन्देहकी बात नहीं । प्रिय पार्थ ! यह मैं 
शपथपूर्वक कहता हूँ, कि जिस भक्तने अपना मन-माणिक्य मुझे 
सौंप दिया, अपनी बुद्धि-मणि मुझे मेंठमें दे दी, उसे मैं अपना 
ही रूप मान छेता हूँ । वह मेरा हो जाता है और मैं उसका हो 
जाता हूँ। हम दोनोंमें किश्रिन्मात्र भी भेद नहीं रह जाता। 
इसलिये, हे प्यारे सखा ! मन और बुद्धिको तुम अब मेरे स्वरूपमें 
रख ही दो । यदि तुम ऐसा करोगे, तो-- 

निवसिष्यसि मय्येव अत उध्वं न संशयः॥ 

यदि एक बार ही सम्पूर्ण मन ओर सम्पूर्ण बुद्धिको 
परमात्माके हाथमें सौंप देना कुछ कठिन जान पड़ता है, तो 
: धीरे-धीरे ही हम इसका अभ्यास करें । अभ्याससे हम क्या नहीं 
कर सकते ? भगवान्‌ कहते हैं--- 


अथ चित्तं समाधातुं न शक्नोषि मयि स्थिरम्‌ । 
अभ्यासयोगेन ततो मामिच्छाप्तुं धनजय ॥६॥ 
छ 

यदि इस प्रकार तू मुझमें अपना चित्त भलीभाँति स्थिर 
न कर सके, तो हे धनंजय ! अभ्यासकी सहायतासे मुझे प्राप्त 
कर लेनेकी इच्छा रख । 


यह उपाय तो और भी सुगम है। साधकके लिये अभ्यासकी 
सहायता एक बड़ी सहायता है । अभ्यास एक बड़ा अवलम्ब 
है । मन यद्यपि अत्यन्त दुर्निग्रह और चञ्चल है, तथापि अभ्यास- 
योगसे वह वशमें हो सकता है । अभ्यास और बैराग्यकी 
सहायतासे वह नामी डाकू गिरफ्तमें आ सकता है--- 
असंशयं महाबाहो मनो दुर्निग्रह॑ चलम्‌। 
अभ्यासेन तु कौन्तेय वेराग्येण च गुद्यते ॥ 
अभ्याससे ही मन अपने अधीन किया जा सकता है और 
अभ्याससे ही वह इश्वरमें लगाया जा सकता है । अपनी अगणित 
असफलताओं और अपूर्णताओंपर ध्यान न देते इए अपने ध्येय- 
की ओर पैयके साथ बढ़ते जाना दृढ अभ्यासीका ही काम है। 
आरम्भमें, पूर्णतया कहीं चित्त लगा देना सम्भव नहीं । अतः 
धीरे-धीरे, क्षणमात्रको ही सही, भगवानमें चित्त लगानेका तो हम 
प्रयत्न कर सकते हैं । कुछ भी न करनेसे तो कुछ करना फिर 
भी अच्छा है । कहा है-- 
एक घड़ी, आधी घड़ी, आधिहुर्म पनि आघ । 
“तुळसी? संगत साधुकी, हरे कोटि अपराध ॥ 
अभ्यास करते-करते यदि हम दुर्यसनोंमें सफलता प्राप्त कर 
सकते हैं, तो कोई कारण नहीं, कि उसी अभ्यासके द्वारा हम 

परमात्माको प्राप्त न कर सके । हमें किसी प्रकार धैर्य न 
छोड़ना चाहिये । अंधीर होनेकी कोई बात नहीं । कोई परवा 
नहीं, कि हम एक बार, दो बार या तीन बार या अनेक बार 
असफल ही हुए, कभी-न-कभी तो सफलता मिलेगी । अभ्यास 
जारी रहेगा, तो सफलता आकर एक दिन हमारे पैरोंपर छोटेगी । 
मन वरमें होगा और फिर होगा । अभ्यासयोगसे मन तो है ही 
क्या, ईश्वरको भी हम अपने वशमें कर सकते हैं । हमें चाहिये, 
कि अपने प्रयत्रकी मात्रामें कभी कमी न आने दें । यदि हम 
बराबर . प्रयत्न करते जायँगे, तो एक-न-एक दिन ईश्वर-प्राप्ति 
होकर ही रहेगी । इस जन्ममें नहीं, तो-आगेके जन्ममें या उससे 
भी अगले जन्ममें भगवत-साक्षात्कार' हो ही जायगा । घबरानेका 
कोई कारण ही नहीं । अपनी अम्यास-साधनापर पैयपूर्वक दढ 
रहना चाहिये । परमेश्वरका दर्शन अनेक जन्मोंके भी अनन्तर 
हो, तो भी अपनी कोई हानि नहीं । गीतामें कहा भी है-- 


बहूनां जन्मनामन्ते ज्ञानवान्‌ माँ प्रपद्यते । 


तथैव--- 
अनेकजन्मसंसिद्धस्ततो याति परां गतिम्‌। 
फिर निराशाका कोई कारण ही नहीं । अभ्यासयोगसे एक 
दिन चित्त स्थिर हो ही जायगा, इसमें सन्देह नहीं । बड़ी भारी. 
शक्ति है अभ्यासमें-- 


करत करत अभ्यासके, जड़-मति होत सुजान । 
नित-नित रसरीकै धिसे, सिळपर बनत निसान ॥ 


गीतामें भक्ति-योग ३४ 
अब यह बताया जायगा, कि किस-किस साधनके अभ्याससे 
चित्तका निरोध किया जा सकता है ओर उसके फलखरूप भगवत्‌- 
सान्निध्य प्राप्त हो सकता है । गीताके छठे अध्यायमें कुछ अभ्यास- 
उपयुक्त मनोनिग्रहकारी साधनोंका निर्देश किया गया है, जैसें--- 
योगी युञ्जीत सततमास्मानं रहसि स्थितः । 
एकाकी यतचित्तास्मा निराशीरपरिग्रहः ॥ 
योगी अकेला एकान्तमें रहकर समस्त काम्य वासनाओं और 
- संग्रहको छोड़कर निरन्तर चित्त और आत्माका संयम करे और 
अपने योगाभ्यासमें लगा रहे; अथवा अपनी आत्माको परमाऱ्माके 
साथ मिलानेका सतत प्रयत्न करता रहे । 
शुचो देशे प्रतिष्ठाप्य स्थिरमासनमात्मनः । 
नात्युच्छितं नातिनीचं चैलाजिनकुशोत्तरम्‌ ॥ 
तत्रेका्र' मनः कृस्वा यतचित्तेन्द्रियक्रियः । 
उपविश्यासने युन्ज्यायोगमात्मविशुद्धये ॥ 
पवित्र स्थानपर योगाभ्यासी अपना स्थिर आसन लगावे, जो 
न बहुत ऊँचा हो और न बहुत नीचा; उसपर पहले कुश, 
फिर मृगचर्म और फिर वस्न बिछावे । वहाँ चित्त और इन्द्रियोंको 
वरामें करके एकाग्र मनसे, आत्मशुद्विके लिये, आसनपर बैठकर 
योगका अभ्यास करे । 
समं कायशिरोग्रीवं धारयन्नचलं स्थिरः | 
संप्रेद्य नासिकाग्रं स्वं दिशश्चानवलोकयन्‌ ॥ 


प्रशान्तात्मा विगतभीर्बह्मचारिब्रते स्थितः । 
सनः संयम्य सञ्चित्तो युक्त आसीत मत्परः ॥ 


३७ गीतामें भक्ति-णोग 


काया अर्थात्‌ पीठ, मस्तक और गर्दन सम रेखामें अचल 
रखकर स्थिर होता हुआ वह योगाभ्यासी इधर-उधर न देखें 
और अपने नासिकाग्र, अर्थात्‌ नाककी नोकपर दृष्टि जमाकर 
निर्भय शान्त अन्तःकरणसे ब्रह्मचर्य-त्रतका पाठन तथा मनका 
संयम करके मुझमें परायण होता हुआ मेरा ध्यान करे । 


उपर्युक्त इलोकोंमें योगकी साधन-क्रियाका निरूपण किया 
गया है । इस प्रकारके साधन-योगकी चर्चा उपनिषदोंमें भी आयी 
है । इस साधन-क्रियामें हठयोगका कुछ वर्णन आया है । हृठ- 
योगियोंने इन इळोकोंका सम्प्रदायपरक अर्थ करके गीतामें हठयोगको 
बड़ा महत्त्व दे डाला है। महात्मा ज्ञानदेवजीने हठयोगका आधार 
लेकर इनका बडा ही मनोरम अर्थ किया है । वह देखनेयोग्य है । 
पर, वास्तवमें यह बात है नहीं । गीतामें हठयोग ओर अष्टाङ्ञयोग- 
का स्वतन्त्र रीतिसे प्रतिपादन नहीं किया गया है । आत्मशुद्विके 
. लिये किसी सीमातक एकान्तवास, प्राणायाम इत्यादिकी आवश्यकता 
होती है । पर यह नहीं, कि छोकोपकारी कमॉसे पराङ्सुख होकर 
केवळ हठयोग या पतञ्जलिके अष्टाङ्गयोगकी साधन-क्नियाओंमें ही 
मनुष्य अपना सारा जीवन बिता दे । गीताकारका यह कदापि 
अभिप्राय नहीं है । लोकमान्य तिलक लिखते हैं--- 


“इसका यह अर्थ नहीं, कि कर्मयोगको प्राप्त कर लेनेकी 
इच्छा कर लेनेवाला पुरुष अपनी समस्त आयु पातञ्जल्योगमें 
ही बिता दे । कर्मयोगके लिये आवश्यक साम्यबुद्विको प्राप्त 
करनेके लिये साधन-स्वरूप पातञ्जल्योग इस अध्यायमें वर्णित है; 


| 

और -इतनेहीके लिये एकान्तवास भी आवश्यक है । > > > 
हठयोगमें इन्द्रियोंका निग्रह बळात्कारसे किया जाता है; पर आगे 
इसी अध्यायके चोबीसवें छोक # में कहा है, कि ऐसा न करके 
“मनसेवेन्द्रिययामं विनियम्य'---मनसे ही इन्द्रियोंको रोके, इससे 
प्रकट है, कि गीतामें हठयोग विवक्षित नहीं है । ऐसे ही इस 
अध्यायके अन्तमें कहा है, कि इस वर्णनका यह उद्देश्य नहीं, कि 
कोई अपनी सारी जिन्दगी योगाभ्यासमें ही बिता दे ।? इससे अब 
यह स्पष्ट हो गया, कि हठयोगकी ये साधन-क्रियाएँ केवल मन:- 
शुद्धिमात्रके लिये निर्दिष्ट की गयी हैं । इन्द्रिय-निग्रहके द्वारा मन तो 
इस प्रकारके अभ्यास-योगसे वशमें हो गया, अब उसे कहीं-न-कहीं 
लगाना तो होगा ही। यदि वह परमेश्वरके स्वरूप-चिन्तनमें न 
लगाया गया, तो इन योगकी क्रियाओंसे लाम ही क्या हुआ ? उस 
योगीका योग किस कामका, जिसने अपना मन भगवानमें न पिरोकर्‌ 
केवळ बाहरी चामत्कारिक सिद्भियोंकी प्राप्तिके लिये जीवनभर 
व्यथं प्रयास किया ? नारायणस्वामीने क्या अच्छा कहा है--- 

चाहे तू योग करि मुकुटी मध्य ध्यान घरि 
चाहे नाम-रूप मिथ्या जानिके निहारि ळे 

निर्गुन निर्भय निराकार ज्योति ब्यापि रही, 
ऐसा तत्त्वज्ञान निज मनमें तू चारि छे । 

“नारायन? अपनेक्ो आपुही बखान करि, 
“मोते वह भिन्न नहीं? या बिधि प॒कारि छे; 


गोतामें भ क्ति-योग 


१ 


# संकल्पप्रभवान्कामांस्त्यक्त्वा सर्वानशेषतः । 
मनसेवेन्द्रिय्रामं विनियम्य समन्ततः ॥ 


३७ गीतामें भक्ति-योग 
जो लें तोहि नंदको कुमार नाहिं दृष्टि पस्यो, 
तबको तू मळे बैठि ब्रह्मको बिचारि कै ॥ 
' अतः योगका साफल्य तो भगवत्परायण हो जानेमें ही है । 
इसी ध्यान-योग नामक अध्यायके अन्तमें लिखा है--- 
योगिनामपि सवेषां: मद्वतेनान्तरात्मना । 
श्रद्धावान्भजते यो मां स मे युक्ततमो मतः॥ 
सब योगियों---ध्यान-योगियों, अभ्यास-योगियों और कर्म" 
योगियोंमें भी उसे ही मैं सबसे श्रेष्ठ योगी मानता हूँ, जो श्रद्धा- 
पूर्वक मुझमें अपना अन्तःकरण स्थिर कर मुझे भजता है । 
भगवच्चित्त और भगवत्परायण होकर श्रद्धापूवंक जो निरन्तर 
कर्मयोगकी साधना किया करता है वही सर्वश्रेष्ठ योगी है। जो 
कर्म भगवत्‌-विमुख होकर किये जाते हैं वे आसक्तिसे रहित नहीं 
हो सकते और उनके फलका भौ त्याग नहीं किया जा सकता । 
श्रीगान्धौजीके अनुभूत शब्दोंमें- 
“यदि कर्भ-फळ-त्याग न दिखायी दे, तो अभ्यास वह अभ्यास 
नहीं है, ज्ञान वह ज्ञान नहीं है और ध्यान वह ध्यान नहीं है ।' 
सारांश यह, कि अम्यासऱ्योगकी सहायतासे धीरे-धीरे 
इन्द्रियोंका निग्रह करके तपः शुद्ध अन्तःकरणको परमग्रसुके प्रेममें लगा 
द्वेना चाहिये । भगवत्सान्निध्य प्राप्त करनेका यह एक सफल साधन है। 
यदि इतना भी किये नहीं हो सकता, तो फिर यह और एक उपाय है 


अभ्यासेऽप्यसमर्थोसे मत्कममपरमो भव । 
मदर्थमपि कर्माणि कुवेन्सिड्विमवाप्स्यसि॥१०॥ 


आहे 


-गीतासें भक्ति-योग ३८ 


यदि अभ्यास भी तुझसे न सध सके, तो मुझे पानेके लिये 
मेरे निमित्त कर्म करता जा । इस प्रकार 'मदर्थ' कर्म करते-करते 
ही त्‌ सिद्धि पा जायगा, अर्थात्‌ जन्म-मरणसे मुक्त हो जायगा । 
अभ्यासके लिये कुछ-न-कुछ बळ, घैर्य और साहसकी 
आवश्यकता तो होती ही है । यदि उतना भी बल हमारे शरीर 
और मनमें नहीं है, तो भी निराश होनेकी बात नहीं । इन्द्रियोंका 
निग्रह नहीं हो सकता, न सही, भगवानने अपनी प्राप्तिका इससे 
भी एक सुगम उपाय बतला दिया है । जैसे जो कुछ हम हैं, वही बने 
रहें, जहाँ हैं वहीं रहें, पर जो भी कर्म करें अथवा जो भी भोग भोगे, 
उनका कर्ता या भोक्ता अपनेको न मानें । कर्ता और भोक्ता तो 
जगन्नियन्ता परमात्मा है । यह कर्म पूरा हुआ या अधूरा रहा, यह 
भाव हम अपने चित्तमें न लावें । महात्मा ज्ञानदेवजी कहते है - 
अपना जीवन परमात्माका सजातीय कर रक्खो । माली 
जिस ओर छे जाय, उसी ओर जो चुपचाप चला जाता है उस 
जलके समान तुम्हारा कर्म होना चाहिये । प्रबृत्ति और निवृत्तिके 
बोझके नीचे अपनी बुद्धिको न डालो । चित्तवृत्ति मुझमें अखण्डित 
रक्खो । हे सुभट ! रथ क्या इस वातकी खटपट करता है, 
कि रास्ता सीधा है या आडा-टेढा १? 
लगाम उसके हाथमें है, जिधर मोड़ेगा उधर जाना है। 
खाई-खन्दक वह खुद बचा लेगा । सच्चा पथ-प्रदशेक परमात्मा है, 
न कि हम । उसे सब रास्तोंका पता है । वह खूब जानता है, 
कि क्या भला है और क्या बुरा । इससे यही अच्छा है, कि- 


३६ गीतामें सक्ति-योग 


“किस्ती खुदा पे छोड़ दें, कङ्घरको तोड़ दें ७ 
अभी उस दिन, अहिंसात्मक युद्ध आरम्भ करते इए; 
महात्मा गान्धीने कहा था, कि इस महासमरका सञ्चालक मैं 
नहीं, किन्तु परमात्मा है ।' किस कामके करनेमें तो हमें सफलता 
मिलेगी और किसके करनेमें असफलता, इसे विश्वाभिनयका वह 
अनादि सूत्रधार ही जानता है, हम नहीं । हमें तो कुछन-कुछ 
काम उसके लिये करना है, आगे क्‍या होगा क्या न होगा, यह 
सत्र वह जाने । हमारा मतळब तो दुनियाके काम करनेसे है, 
दुनियासे दिल लगानेसे नहीं । आसक्त इए, कि धडामसे गिरे । 
मजा मान लेंगे, तो सजा भी हमीं काटंगे । महाकवि अकबरने 
क्या अच्छा कहा है-- । 
मजा भी आता है दु 


जै 


नियासे दिक रुगानेमे ५ 
सजा मी मिळती है दुनियासे दिर लणानेको । 
जो मज़ा छेनेकी गरज्ञसे कर्म करेगा वह गढ़ेमें तो गिरेगा 
ही, क्योंकि वह कर्म ईश्वरके लिये नहीं, बल्कि अपने लिये किया 
गया है । इसके प्रतिकूल, जो कर्म कृष्णार्थ किये जाते हैं बे जन्म- 
मरणके कारण नहीं, किन्तु मोक्षके कारण होते हैं । अतएव यदि 
हम अम्यास-योगके भी योग्य नहीं हैं, तो हम अपने समस्त कर्म 
कृष्णार्थ ही करते जायँ--इसी साधनके द्वारा हमें परमसिद्धि प्राप्त हो 
जायगी । भगवान्‌ कैसे प्रेमपूर्ण शब्दोंमें भरोसा दे रहे हैं-- 
मदर्थमपि कर्माणि ङुरवन्सिद्धिमवाप्स्यसि । 
और, यदि इतना भी न करते बना तो ? और भी उपाय है। 


भगवान्‌ बड़े दयालु हैं । वह अपने प्रिय जनोंको संसार-सागरमें 


गीतामें भक्ति-योग छ्० 
NEE RT 


निमग्न देख ही नहीं सकते । वह तो किप्ती-न-किसी तरह उनका 
तुरन्त उद्धार करके ही रहेंगे । एक उपायसे न सही, दूसरेसे, 
दूसरेसे भी न सही, तो तीसरेसे-मतळब यह, कि जिस उपायसे 
_ होगा उससे अपने प्यारे भक्तोंका उद्धार तो वह तत्काळ करेंगे ही । अच्छी 
बात है, ईश्वरा्थ कर्म नहीं किये जा सकते, तो इतना तो कर सकेंगे- 


अथेतदप्यशक्कोऽसि कतुं मद्योगमाश्रितः । 
सवेकमफलत्यागं ततः कुरु यतात्मवान्‌॥११॥ 


इसके करनेमें भी यदि तू असमर्थ हो, मेरे निमित्त कर्म भी 
न कर सकता हो, तो उद्योगपूर्वक धीरे-धीरे चित्त-वृत्तियोंको रोकता 
हुआ अन्तमें सब कर्मोका फल त्याग कर दे । 


कर्मे-फळ-त्यागके द्वारा हम निश्चयपूर्वक परमात्माको प्राप्त 
कर सकते हैं । कर्म-फलकी आझासे ही तो हमारा अन्तःकरण शुद्ध 
नहीं हो पाता । मानव-प्रकृति फलके लोभमें कैसी बँघी हुई हे ! 
बिना ही कुछ किये जब हम फळ-प्राप्तिकी आझामें अधर टँगे रहते 
हैं, तब अपने कर्मोका पुरस्कार हम पहलेसे ही चाहेंगे । स्वभाव ही 
हमारा कुछ ऐसा है । काम्य-वासनाओंने हमें कहींका भी नहीं 
रक्खा है । कुछ ऐसी मलिन-प्रकृति हो गयी है, कि फलासक्तिके 
बिना हम कोई कर्म कर ही नहीं सकते । तभी तो हमारा घोर पतन 
हो रहा है । निरन्तर परिणामकी बात सोचते रहनेसे हम मार्ग-भ्रष्ट 
हो गये हैं । चित्त एक समयमें एक ही लक्ष्यपर लग सकता है । या 
तो कर्तव्यमें ही उसे लगा लें, या कर्मफलमें ही उसे आसक्त कर 


» | 

लें । हमारा अधिकार तो केवळ कर्ममें है, उसके फलमें नहीं है । 
भगवानने इसे स्पष्ट कर दिया है- 
कर्मण्येवाधिकारस्ते मा फलेघु कदाचन । 

फळके तिषयमें सोचनेका अधिकार तो केवळ ईश्वरको है 
सो, उसका अधिकार भी हम आज छीन लेना चाहते हैं ! अब कैसे 
हमारा कल्याण हो £ कार्यकर्म छोडनेको तो हम तुरन्त तैयार हो 
जाते हैं, पर कर्म-फळ छोडनेको स्वप्तमें भी हमारा जी नहीं चाहता | 
कैसी विमूढता है ! महात्मा गान्धी) अनासक्ति-योगमें लिखते हैं--- 


“जो कर्म छोड़ता है, वह गिरता है । जो कर्म करते हुए भी 
उसका फल छोड़ता है, चढता है । यहाँ फळ-त्यागका अर्थ कोई 
यह न समझे, कि त्यागीको फल नहीं मिलता । फल-त्यांगसे मतलब 
है 'फलके सम्बन्धमें आसक्तिका अभाव' । वास्तवमें, फल-त्यागीको 
तो सहस गुण फळ मिलता है । गीताके फळ-त्यागमें तो असीम 
श्रद्धाकी परीक्षा है । जो मनुष्य परिणामकी बात सोचता रहता हें; 
बह अनेक बार कर्म-कर्तव्य-श्रष्ट हो जाता है । उसे अधीरता 
आती है, इससे वह क्रोधके वश हो जाता है, और फिर वह न 
करने-योग्य भी करने लगता है, एक कर्मसे दूसरेमें ओर दूसरेसे 
तीसरेमें प्रवृत्त हो जाता है । परिणामका चिन्तन करनेवालेकी 
स्थिति विषयान्धकी-सी हो जाती है और अन्तमें वह विषयीकी 
भाँति सारासारका, नीति-अनीतिका विवेक छोड़ देता है और 
फल ग्राप्त करनेके लिये चाहे जैसे साधनोंसे काम लेता है तथा 
उसे ही घर्म मानता है ।' 

फलाशा करनेवालेकी ऐसी दुर्गति होती है । जो फलकी 
आशासे कमे करेगा, उसे भगवत्प्रा्ति कभी होनेकी नहीं । वासना 
और उपासना एक साथ नहीं चळ सकतीं । चाहे रामको रिझा 
लो, चाहे कामको । दोनोंको एक साथ नहीं रिझा सकते--- 
जहाँ काम तहँ राम नहि, जहाँ राम नहि काम १ 
दोन! कबहुँ ना मिरे, रबि-रजनी इक ठाम ॥ 
यह तो साफ़ बात है, कि जब हम ईश्वरकी उपासना किसी 
कामनाको पूर्तिके लिये करते हैं, तो उस समय हमारा ध्यान मुख्य 
रीतिसे उस कामनापर ही रहता है । दूसरे शब्दोंमें, अपनी कामना- 
को हम ईश्वरसे भी अधिक महत्व दे देते हैं । आजकी हमारी सारी 
साधनां सकाम ही तो हैं । किसी देव-स्तोत्रके अन्तमे यदि यथेच्छ 
फल-प्राप्तिके दो-चार मनोरम छोक विद्यमान न हों तो पाठ करना 
तो दूर, उसे कोई छुए भी नहीं । किसी भी स्तोत्रको उठा लें अन्तम 
जरूर ही कुछ ऐसे प्रलोभनकारी रोचक छोक मिलेंगे, जिनमें पुत्र- 
पौत्र-राज्यैश्वय-वर्धक सुन्दर शब्दोंका समावेश होगा । रामायण और 
गीता-जैसे आध्यात्मिक ग्रन्थोंतकको हम ऐसे ही प्रलोभनोंसे पढ़ा 
करते हैं ! रामायणसे पुरश्चरणतक होते हैं । गोसाईजीने रचना 
तो की थी रामचरित-मानसकी “खान्तःसुख' के लिये और उसके 
पाठ होने लगे आज मारण-मोहन-उच्चाटन आदि षट्‌ महाप्रयोगोंकी 
सिद्धिके लिये ! उपासना-काण्ड आज इस दुरवस्थाको पहुँच गया 
है । यह कर्म-फलाशाकी ही मायामयी महिमा है ! 
भगवानने इसीसे, गीतामें, पद-पदपर, अनासक्ति अर्थात्‌ 
कमे-फल-त्यागपर जोर दिया है । फलेच्छुक मनुष्य लोकोपकारी 

कर्म कैसे कर सकता है ? जो खयं ही किसी लोभमें बेधा हुआ है, 
बह संसारका क्या हित-सांधन करेगा ? भिक्षुक भी क्या किसीको 
कुछ दे सकता है ? सकाम सेवा किस कामकी £ फळकी आशासे 
जो हम सेवा करते हैं, वह निष्फळ ही जाती है । सन्तवर 
कबीरकी दो साखियाँ हैं--- 

जब ठगि भक्ति सकाम है, तब ठगि निष्फळ सेव । 

कह 'कबीर”, वह क्यो मिरे, निष्कामी निज देव ॥ 

जब मन लागा लोमसे, गया विषयमें मोय । 

कहे "कबीर? विचारिकें, कस भक्ती घन होय॥ 

भगवानके सच्चे भक्तोने सदा निष्काम भक्तिहीकी साधना 

की है । उन्होंने कमी फळकी आशा नहीं की । उन्होंने अपने 
प्राणप्रिय इष्टदेवसे कमी कुछ माँगा नहीं । उन्हें माँगनेको रह ही 
कया जाता है ? उन्हें वह वस्तु मिल जाती है, जिसके आगे कोई 
अन्य लाभ अधिक नहीं जँचता, जिसे पाकर फिर कुछ पानेको 
नहीं रह जाता--- 

य॑लब्ध्वा चापरं लाभं अन्यते नाधिकं ततः | 

सौ बातकी बात यह है, कि फलाझाका त्याग किये बिना 

हमें परमात्माकी शरण मिल नहीं सकती । और फलकी कौन कहे, 
कर्मोतकका परित्याग कर दे तो ? यह तो दम्भ होगा। कर्म तो 
किसी भी प्रकार नहीं छूट सकते । कुछ-न-कुछ कर्म तो शरीर- 
यात्राके लिये करने ही होंगे। फिर लोक-हितकारी कर्मोसे ही 
हमारा ऐसा क्या वैर है १ इससे तो और भी पतन होगा । कर्मे- 
संन्यासकी भगवानने कब आज्ञा दी है £ अतएव कर्तव्य कर्मोका 

नहीं, किन्तु उन कर्मोकी आसक्तिका अर्थात्‌ फलाशाका ही त्याग 
करना चाहिये । इसीमें हमारा श्रेय है। अनासक्ति ही कर्म- 
योगियोंकी आधार-शक्ति है। फळ-त्यागसे ही कर्म-योगकी श्रेष्ठता 
प्रमाणित होती है । 


श्रेयो हि ज्ञानमभ्यासाज्ज्ञानाडयानं विशिष्यते । 
व्यानात्कमफलत्यागस्त्यागाच्छान्तिरनन्तरम्‌१२ 
अम्यासकी अपेक्षा ज्ञान अधिक अच्छा है । ज्ञानसे ध्यानकी 


योग्यता अधिक है, ओर ध्यानसे भी. कर्म-फळ-त्याग श्रेष्ठ है । 
क्योंकि इस त्यागसे तत्काळ ही शान्ति ग्राप्त होती है | 


भगवशद्माप्तिके जितने कुछ उपाय हैं, उनका यहाँ सिंहावलोकन 
किया गया है । पिछले छोकमें यह बतलाया गया है, कि हम यदि 
अभ्यास, ज्ञान, ध्यान आदि समी साधनोंके सिद्ध करनेमें असमर्थ हों, 
तो केवळ कर्मफलका त्याग ही हम कर दिया करें; इसीसे हमें ईश्वर- 
प्राप्ति हो जायगी । तात्पर्य यह है, कि कर्म-फल-त्याग सबसे सुगम 
उपाय है। परन्तु इस बारहवें छोकमें यह सबसे अधिक सुगम 
उपाय ही सर्वश्रेष्ठ साधन निश्चित किया गया है, क्योंकि इस प्रकार 
भगवचित्त होकर ज्ञानपूर्वक कर्म-फल-त्याग करनेमें भक्ति, ज्ञान और 
कर्मका सुन्दर समन्वय देखनेमें आता है । इस प्रकारके त्यागको हम 
ज्ञानयुक्त भक्तिमय कर्ममागे कह सकते हैं । इससे तत्काल ही परम 
शान्ति प्राप्त हो जाती है । किसी-किसी टीकाकारने इस 'छोकमें 
आये हुए कर्म-फल-त्यागका यह अर्थ किया है, कि यह मामूली 

कर्मफलोंका त्याग नहीं, किन्तु मोक्षका त्याग है; अर्थात्‌ कर्मयोगको 
अपेक्षाकृत हीन दिखानेका प्रयत्न किया गया है । यह युक्तिसंगत 
हो सकता है कि सामान्य कर्मफल ही नहीं, बल्कि मोक्षका भी जो 
भक्त त्याग कर देता है, उसे तत्काळ ही परम शान्ति प्राप्त हो जाती 
है। सामान्य हों अथवा असामान्य, सभी प्रकारके कर्मोके फल-त्यागसे 
ही गीताकारका अभिप्राय है । कोई भी कर्म हो--यहाँतक कि 
मोक्षका साधन भी हो--उसमें हमारी आसक्ति न होनी चाहिये, 

क्योंकि आसक्ति ही बन्धनका कारण है । 


इस अनासक्तिमें ही तो भगवद्गीताका विश्व-सन्देश अन्तर्निहित 
है । अतएव इस शब्दके अर्थमें खींचतान करनेकी कोई आवश्यकता 
ही नहीं । कर्म-फल-त्यागका अर्थ कर्म-फलत्याग ही है । 


अभ्यास हो अथवा ज्ञान, ध्यान हो अथवा कर्मापण या 
कर्म-पछ-त्याग, भगवश्चित्त होना तो इन सभी साधनोंमें 
व्यापकरूपेण विद्यमान है । इन उपायोंसे यदि परमात्मामें 
चित्त नहीं लग रहा है, तो सब-के-सब व्यर्थ हैं । यह बात नहीं 
है, कि मन एक ही दिनमें परमात्मामें लग जायगा या 
समस्त कर्माके फलोंका एकदम ही त्याग हो जायगा । नहीं, 
ैर्यपूर्वक, धीरे-धीरे उपर्युक्त साधनोंके द्वारा हमें भगवचित्त और 
अनासक्त होना होगा, यही भगवान्‌ श्रीकृष्णका निश्चित आदेश है । 
भगवत-प्रेरणा और भगवदाज्ञानुसार लोक-संग्रहके अर्थ आसक्ति- 
रहित कर्मोका करना ही हमारा परम धर्म है । हमारा अभ्यास हो, 
तो वह लोककल्याणकारी कर्मोका ही अभ्यास हो, हमारा ध्यान 

'हो, तो वह वासुदेवमय विश्वके हित-चिन्तनका ही ध्यान हो और 
हमारा ज्ञान हो तो वह भी “इदं सर्वमात्मैव” की भावनासे भरा 
हुआ लोक-श्रेयस्कर ज्ञान हो । सबसे अच्छा तो यह है, कि हम 
अपने अखिल कर्म 'कष्णार्पण-बुद्धि? से ही किया करें, फिर चाहे 
वे कर्म शरीरसे किये गये हों अथवा वाणीसे या मनसे ही । 
श्रीमङ्भागवतमें एक छोक आया है-- | 
कायेन वाचा मनसेन्द्रियेवा 
बुद्धयात्मना वाऽनुस्तस्वभावात्‌ । 


करोति यद्यस्सकल परस्मै 
नारायणायेति समपंयेत्तत्‌॥ 


शरीर, वचन, मन, इन्द्रिय और बुद्विसे अथवा आत्माकी 
प्रवृत्ति या प्रकृतिके अनुसरणसे जो कुछ भी किया जाय वह सब 
परब्रह्म नारायणको समर्पित कर दिया जाय । 

ब्रह्मापेण-बुद्धिसे किया गया कर्म जन्म-मरणका कारण नहीं 
होता । वह तो भुने हुए बीजके समान होता है, जो बोनेपर 
जम नहीं सकता । यही दर्जा उसका है जो अपने कर्मोका फल 
छोड़ देता है । अनासक्तिकी भावना दोनोंमें ही व्यापकरूपसे 
मिलती है, चाहे ब्रह्मार्पणबुद्धिसे कर्म किया जाय चाहे कर्मका 
फल छोड़ दिया जाय । यह भक्तिमय अनासक्ति-योग ही सर्वश्रेष्ठ 
योग है । महात्मा ज्ञानदेवजी इस योगकी महत्ता दिखाते हुए 
कहते हैं--- 

'कन्याके विषयमें जैसे पिता निष्काम होता है वैसे ही 


` सम्पूर्ण कर्मोके विषयमें निरभिलाष हो जाओ । अझ्निकी ज्वाला 


जैसे आकाइमें वृथा जाती है, वेसे ही अपनी सब क्रियाएँ झान्यमें 
विलीन होने दो । हे अजु न! यह फळ-त्याग सुलभ तो माळम देता 
है, परन्तु है यह योग सब योगोंमें श्रेष्ठ ।' 


यदि हमें भक्तिपथका पथिक बनना है, तो हमारा प्रत्येक 
कार्य-क्रम आसक्तिरहित और कृष्णार्पण-बुद्धिसे ही किया हुआ 
होना चाहिये । ळोकसेवासे बढ़कर इंश्वर-प्रीत्यथे कर्म और कोन 
हो सकता है ? चाहे कोई अव्यक्त-उपासक हो, चाहे व्यक्त- 
उपासक, भगवन्निर्दिष्ट लोकहितके निमित्त ब्रह्मार्पणबुद्धिसे प्रेम- 
बैंक अनासक्त कर्म तो उसे जीवनभर करने ही होंगे । इस भाँति 
जो कर्म किये जायँगे वे कैसे होंगे, इसके कहनेकी आवश्यकता 
नहीं । केवळ इतना ही कहा जा सकता है, कि उनमें पाप- 
बासनाके लिये तनिक भी स्थान न होगा, अतः तत्काळ ही 
उनके द्वारा हमें परम शान्ति प्राप्त हो जायगी । धन्य है इस 
त्याग-मार्गको ! धन्य है गीताके इस महान्‌ सन्देशको ! 


त्यागाच्छान्तिरनन्तरम्‌ । 

द्वितीय खण्ड 


हाँतक, इस अध्यायमें इन बातोंका विस्तार- 
° ७ > 
पूवेक वणेन किया गया है कि व्यक्तोपासना 
सुळभ और सुकर है, तथा अव्यक्तोपासना 
धय ठी) अपेक्षाकृत दुर्लभ एवं हेशकर, और भगवानूमें 
चित्त ळगानेके अभ्यास, ध्यान, ज्ञान आदि 
° ~ ९७ 
उपायोंके होते हुए भी ज्ञानयुक्त भक्तिमय कम-फल-त्याग ही सवश्रेष्ठ 
साधन है। अत्र यहाँसे जिन्हें भगवत्माप्ति हो चुकी है उन परम भक्तों- 
के, उन सिद्ध महापुरुषोंके लक्षणोंका सुन्दर निरूपण किया जायगा । 


भगवान्‌ प्रेम-खरूप तो हैं ही । प्यार करना उनका 
अप्राकृत दिव्य गुण है । अपने भक्तोंकों 'प्रिय' कहे बिना उन्हें. 
चैन नहीं पड़ता । यद्यपि भक्त, भक्तिकी पराकाष्ठाको पहुँचकर, 
खयं भगवद्रूप हो जाता है, तथापि प्रेमानन्दका अनुभव लेने. 
तथा संसारको प्रेम-सुधा पिलानेके लिये वह भगवानके साथ एवं 
ळीळाविहारी भगवान्‌ अपने प्रेम-माधुर्यकी अभिव्यक्तिके अर्थ 
. उसके साथ 'द्वैतभाब' ही स्थिर रखना पसन्द करते हैं। कहते है--- 

“जो “सोऽहं? भावमें अटके इए हैं, जो मोक्ष-सुखके लिये 
दीन हो रहे हैं, उनकी दष्टिका कलङ्क अपने-जैसे भक्तके प्रेमको 
न छगने दो । कदाचित्‌ भक्तका अहंभाव चला जाय और वह 
मद्रप हो जाय, तो फिर हम अकेले क्या करेंगे £ फिर ऐसा कौन 
रहेगा, जिसे देखकर हमारी दृष्टि जुड़ावे अथवा जिससे हम 
सनमाना वार्तालाप कर सके अथवा जिसे दढ आलिङ्गन दे सकें ? 

5 ज्ञानेश्वरी 
बैसे अध्यात्मदष्टिसे तो भगवानको सभी जीव प्यारे हैं, 
किन्तु भक्ति-दृष्टिसे भक्त विशेष प्रिय हैं । अनासक्त भक्त तो 
मानो भगवानूका प्राण ही है । ऐसे प्राणप्रिय भक्तके क्या लक्षण 
हैं, इनका सुमधुर वर्णन भगवान्‌ पार्थसारथि निम्न-छोकोंमें करेंगे--- 
अद्वेष्ट सर्वेभ्ूतानां मेत्रः करुण एव च । 
निर्ममो निरहंकारः समदुःखसुखः क्षमी ॥१३॥ 
जिसने परम शान्ति प्राप्त कर ली है, मेरा वह प्रिय भक्त 
प्राणिमात्रके प्रति द्वेषमावसे रहित, सबका निःखार्थे मित्र, परम 
दयाळु और ममताशून्य तथा अहङ्कार-विहीन होता है। वह सुख 
तथा दुःखमें समान और अपराध करनेवाठेको भी क्षमा-दान 
देनेवाला होता है । 

वह अद्वेष्टा होता है, अर्थात्‌ वह किसी भी जीवके प्रति 
द्वेष-भाव नहीं रखता । वह किसीको अपनेसे भिन्न नहीं समझता, 
अतः सबको आत्मीय ही मानता है । वह अपने प्यारे कृष्णको 
चराचर जगतमें देखता है । श्रीमद्भागवर्में लिखा है 

सवंभूतेछु. यः पश्येद्धगवद्धावमात्मनः | 
भूतानि भगवत्यात्मन्येष भागवतोत्तसः ॥ 
अपने हृदयमें जो यह भेद नहीं रखता, कि मैं भिन्न हूँ, 

भगवान्‌ भिन्न हैं और सब जीव भिन्न हैं, किन्तु जो सब प्राणियोंमें 
यह बुद्धि रखता है कि में ओर भगवान्‌ दोनों एक हैं । अतः 
सब जीव भगवानूमें और मुझमें भी हैं, वही सब भागवतोंमें उत्तम 
है । ऐसे श्रेष्ठ भगबत्‌-भक्तका किसके प्रति द्वेषभाव रह सकता है? 
यदि कोई किसीके साथ द्वेष करता है, तो इसका यह अर्थ हुआ, 
कि वह मूढ़ स्वयं अपने ही साथ द्वेष करता है, साथ ही भगवानूके 
ग्रति भौ वैर-भाव रखता है । अतः द्वेष-राहित्य तो भक्तका पहला 
लक्षण है । स्थितप्रज्ञ तथा गुणातीतके छक्षणोंमें भी “न द्वेष्टि! पद 
आया है । जिसके मनमें द्रेषमावका अंश बना हुआ है वह नतो 
भक्त ही कहा जा सकता है ओर न "स्थितप्रज्ञ! या गुणातीत' ही। 
भगवद्भक्त द्वेषी नहा, किन्तु सहिष्णु होता है । वह मन्दिरको 
मस्तक झुकाता है, तो मसजिदको हिकारतकी नज्रसे नहीं देखता । 
बह तो अकबरके खरमें स्वर मिलाकर कहता है-- 


आता है बड्द मुझका हर दीनको अदा पर; 
मस्जिदमें नाचता हूँ नाकूसकी सदा पर \ 


वह “न गच्छेत्‌ जैनमन्दिरम्‌' जैसी ठुच्ची बातोंका मानने- 
बाला नहीं होता । उसके सरस हृदयकी उदारताकी कोई सीमा 
नहीं । उसके दिलमें प्यार-ही-प्यार भरा हुआ होता है, द्वेषका 
तो वहाँ लेश भी नहीं होता । वह दुनियाको अपने ही प्रेमके 

रंगमें रंगी इई देखता है । उसे हर कोई प्यारा ही नजर आता 
है । किसीके साथ उसकी शत्रुता हो ही नहीं सकती; उसे अजात- 
शत्रु कहना चाहिये । उसकी सहज मेत्रीका कुछ पार ! प्राणिमात्र- 
के साथ उसकी निःखार्थ मैत्री होती है जिसने जगन्मित्रको 
अपना मित्र बना लिया, उसका शत्रु कौन हो सकता है १ जहाँ अबाध 
गतिसे करुणाकी धारा बहती रहती हो, वहाँ द्वेषभाव कैसे टिक सकता 
है ? दयालु खामीका सेवक भी दयालु ही होता है । उसकी दया 
हेलुरहित और जीवमात्रके लिये होती है । ज्ञानदेवजी कहते हैं--- 


“जल जेसे ऐसा करना नहीं जानता, कि गायकी तो तृषा 
बुझा दे और विष बनकर व्याघ्रका नाश कर दे, वैसे ही उसकी 
ग्राणिमात्रसे समान ही मैत्री होती है । वह खयं करुणा और 
कृपाका आधारभूत होता है ।' 

भक्तके हृदयमें ममता नहीं होती है । जब उसकी किसी 
ऐहिक वस्तुमें आसक्ति ही नहीं रही है, तब ममता कहाँसे होगी ? 
मक्तकी ममता तो एक भगवानूतक है । भगवान्‌ ही उसकी एक- 
मात्र सम्पत्ति हैं अतः उन्हींमें उसका ममत्व है, उन्हीमे उसका 
खत्व है । जो मायाके अधीन है, उसीमें ममता होगी, किन्तु जो 
मायासे खाधीन हो गया है उसके हृदयमें ममताका लेश भी नहीं 
रहता । वह खभावसे ही निर्मम होता है । 

उसमें अहङ्कार भी नहीं होता । जब 'मेरापन” चला गया 
तब भैं-पना? भी जाता रहा । जो अपनेको किसी कमका कर्ता 
और भोक्ता ही नहीं समझता, उसमें अहङ्कार काहेका £ वह तो 

ममता और अहंता दोर्नाको प्रभुके अर्पण कर निश्चिन्त हो जाता 
है, वह सदा आनन्द और शान्त होता है । अहङ्कारीको शान्ति 
और आनन्द कहाँ ? 
जहँ आपा तहँ आपदा, जहँ संसय तरह सोग। 
कबीर 
जब आप” और “आपदा! में ऐसा सहोदरःस्नेह है तब 
दयाभाव कहाँसे आयगा ? इससे 


यह आपा तू डारि दै, दया करे सब छोग। 
कबीर 


जिसने अपने अभिमानको लात मार दी, उसके आगे इन्द्र 
भी क्या चीज है 
सघन सगुन सधरम सगन, सबक सुसाई महीप \ 
'तुरूसी! जे अभिमान-बिन, ते त्रिमुवनके दीप ॥ 
सुख और दुःखको परमात्माका प्रिय भक्त समान समझता है । 
स्थितप्रज्ञकी परिभाषामें भी भगवानूने सुख-दुःख-समत्वपर कहा है- 
दुःखेष्वुद्विनमनाः सुखेषु विगतस्एहः । 


दुःख आनेपर न वह घबराता है और .न सुखमें उसकी 
आसक्ति होती है । इसी प्रकार णुणातीतको भी समइुःखसुखः” 
कहा है । दुःखमें घबराना कैसा £ वह भी तो भगवानूका ही एक 
दया-दान है । युधिष्टिरने तो दुःखका स्वागत किया था और 
कुन्तीने भगवानूसे दुःखका वरदान माँगा था । एक सहृदय भक्त 
अपने प्यारे अतिथि दुःखको आदर देता हुआ भगवान्‌से कहता है- 


/ 

तुम बिन एती को करे, कपा जु मेरे नाथ | 
मोहि अकेले! जानिके, करि दीन्हो दुख साथ ॥ 
सुख और दुःख दोनों उसी मालिकके -प्यारे दूत हैं । 
दोनों ही उसका गूढ़ सँदेशा लेकर आया करते हैं । जो सुखमें 
भूलकर अपना ध्येय छोड़ बैठता है, या दुःखमें घबराकर 
सात्त्विक घैयका त्याग कर देता है, वह भक्त नहीं, विषयी है) 
सन्त तो सुधीर होता है अधीर नहीं । 


फिर वह अतळ क्षमावान्‌ होता है । अपराधीको भी अभय- 
दान देता हें । इसीमें तो भक्तकी महत्ता है। दूसरोंको क्षमा न 
देकर जो स्वयं भगवान्‌से क्षमाकी याचना करता है, वह दास 
नहीं, दम्भी हे । हम अकिश्ननोंके पास क्षमा ही तो एक दानकी 
निधि दै । पहले हम स्वयं अपना तो न्याय कर ळें, तब दूसरोंको 
न्यायके नामपर दण्ड देनेके लिये अस्र उठावें। क्षमा क्या कोई 
मामूली हथियार है : क्षमाकी मारसे कौन बच सकता है ? कहा है--- 
क्षमा बड़ेनको चाहिए, छोटेनको उतपात। 
कहा विष्णुको घटि गयो जो मुगु मारी कात॥ 
"र्हीम 
सारांश यह, कि जो पुरुष अद्वेष्टा है, वही प्राणिमात्रका 
मित्र, करुणामय, ममता-रहित, अहङ्कारशून्य, सुख-दुःखको समान 
माननेवाला और क्षमावान्‌ है । इस छोकके आदिका अद्वेष्टा 
शाब्द, वास्तवमें, बड़े महत्वका है । इसमें सन्देह नहीं, कि द्वेषसे 
ही हमारा घोर पतन होता है जिसमें न तो राग है और न द्वेष 
है, वही सच्चा सन्त है । गुसाईंजीने क्या अच्छा कहा है-- 

सोइ पंडित सोइ पारखी, सोई सन्त सुजान। 
सोई सूर सचेत सो, सोई सुभट प्रमान ॥ 
सोइ ज्ञानी सोइ गुनीजन, सोई दाता ध्यानि । 
“तुरी? जाके चित भइ, राग-ढेंषकी हानि ॥ 


और द्वेष करे भी तो किसके साथ ? 


किससा बैरी है रहा, दूजा कोई नाहि! 
जिसके अंगते ऊपजा, सोई है सब मार्हि॥ 
—दादूदयाल 


Sy प 


अतः अद्वेष्टा होनेमें ही अपना परम कल्याण है । 
सन्तुष्टः सततं योगी यतात्मा दृढनिश्चयः । 
मय्यापितमनोबुद्धियो मद्धक्कः स मे प्रियः ॥१४॥ 


जो सदैव सन्तोषी, सुसंयमी ओर ददनिश्चयी हैं, जिसने 
अपनी मति और अपना मन मुझे अर्पित कर दिया है वह योग- 
युक्त भक्त मुझे अतिशय प्रिय है । 


भगवानका अनन्यभक्त, बिना ही किसी उपचारके, सदा 
सन्तुष्ट रहा करता है । खभावसे ही वह सन्तोषी होता है । जब 
सबके आधार, सबके कारण अनन्त परमनिधि भगवान्‌ ही उसके 
हो गये तब वह किस वस्तुकी कामना करे ! उसके पास क्या 
नहीं है, वह तो शाहोंका भी शाह है 
चाह गयी चिन्ता मिटी मनुआ बेपरवाह । 


जिनके कळू न चाहिए, सोई शाहशाह ॥ 
कबीर 

सन्तोष-धनके आगे सभी धन धूलके समान हैं-- 
गो-घन गज-घन बाजि-चन, और रतन-घन-खान । 
जब आंबे सन्तोष-घन, सब घन घूरि समान ॥ 
--कबीर 
किन्तु सन्तोषका अर्थ अनुद्योग नहीं है । उद्योगहीन 
अजगरको हम सन्तोषी सन्त नहीं कह सकते । कर्मके फलोमें असीम 
आसक्ति और तरल तृष्णाका आत्यन्तिक अभाव ही सन्तोष है । 
आलसीके सन्तोष और बूढ़ेके ब्रह्मचर्यमें कोई बडा अन्तर नहीं है । 
उद्योगी होते हुए भी जो तृष्णा और फलाशाका दास नहीं है, 
वही सचा सन्तोषी है । वासनाओंका नाश ऐसे ही 'सन्तोषाख्र' 
से होता है । जबतक हृदयमें कामनाओंका अस्तित्व है, तबतक 
सुख-शान्ति कहाँ १ 
बिनु सन्तोष न काम नसाहीं । काम अछत सुख सपनेहुँ नाही ॥ 
और भी- 
कोड विश्राम कि पाव, तात सहज सन्तोष बिनु । 
चंलै कि जक बिनु नाव, कोटि जतन पचि पचि मरिय ॥ 
“--तुल्सी 
वह संयमी होता है । जो वासनाओंका दास है, जिसकी 
इन्द्रियाँ स्वेच्छाचारिणी हैं, जिसका अपने आहार-विहारपर 
नियन्त्रण नहीं है या जो निग्रहका नामतक नहीं जानता, वह 
भक्तियोगका अधिकारी नहीं । भक्तको संयमी होना ही पड़ेगा । 
यह अर्थका भारी अनर्थ होगा, यदि हम गीतासे इस प्रकार अपना 
मतलब निकालनेका प्रयत्न करे, कि चाहे जो भोग भोगते जाये 


कि पकन 

उनसे अलिप्त रहेंगे, अतः संयमकी आवश्यकता ही क्या है, 
क्योंकि अपने कर्म तो हम ब्रह्मार्पित ही कर दिया करते हैं! 
इसी प्रकार “न हन्यते हन्यमाने शरीरे? की ओट लेकर कतिपय 
गीता-ग्रेमी (१) मनमानी जीवहिंसा करनेका समर्थेन किया करते हैं । 
यह गीताके उच्च सिद्धान्तोंका बड़ा उत्तम दुरुपयोग हें । जो कर्म 
श्रह्मारपण-बुद्धि' से किये जायँगे, वे वस्तुतः त्यागपूर्ण, संयममय 
और विश्व-हितकर ही होंगे । असंयतता और उच्छुङ्खङताके डिये 
गीतामें स्थान नहीं है । अतः साधकके लिये संयम ही आदि व्रत 
है । बिना इसके वह भक्ति-मार्गमे सिद्धि पा नहीं सकता । जो 
संयमी है, वही दृढनिश्चयी हो सकता है । इन्द्रिय-निग्रहीकी 
्रतिज्ञाको कौन तोड सकता है £ वह जो भी निश्चय करता है 
उसे करके ही छोड़ता है । भीष्मके दृढ निश्चयका रहस्य उनके 
कठोर संयममें ही खोला जा सकता है । क्या ही वज्र-प्रतिज्ञा है 
यह पितामहकी ! 
आजु ज हरिहि न श्न गहाऊँ। 
तो. काजी मंगा जननीकों, सान्तनु-सुत न कहाँ ॥ 
स्यन्दन खडि, महारथ खंडी, कपिध्दज-सीहत डुछाऊँ \ 
इती न करों सपथ मोहिं हरिकी, क्षेत्रिय-गतिहि न पाऊँ॥ 
पांडव-दळ सनमुख है घाऊँ, सरिता संधर बहाऊँ। 
“सूरदास रन-भूम बिजय बिनु, जियत न पीठ दिखाऊं ॥ 
उनके दृढ निश्चयसे उन्हें कोन डिगा सका ? उलटे उनके 
प्रणके आगे भक्त-वत्सल भगवानको खयं अपना ही प्रण भंग करना 


पड़ा । भीष्म कहते हैं-- 

जिन गोपाल मेरौ प्रन राख्यो भेटि बेदकी कानि । 
संयमीके सत्यात्मक सुदृढ़ निश्चयके आगे औरकी तो बात 
ही क्या, स्वयं परमात्माको भी झुकना पड़ता है । साहसके साथ 
एक बार निश्चय कर लेनेपर क्या नहीं किया जा सकता--- 
हिम्मत करे इन्सान तो क्या हो नहीं सकता ९ 
सब कुछ हो सकता है, बस प्रण करने भरकी देर है 
कुछ करके उठंगे या अब मरके उठेंगे \ 
भगवान्‌ बुद्धदेवने छन्दकसे दृढ निश्चयके साथ कहा था--- 
वञ्रारानिपरञुशक्तिशराइमवर्षो 
विद्यु्रभासिज्वलितं क्रथितं च लोइम्‌ । 
आदीसस्ेलशिखराः प्रपतेयुसू्नि 
नो वा अहं घुनजेनयेय सुहाभिलाघम्‌॥ 
मेरे सिरपर चाहे बज़ आ गिरे, चाहे बिजली, परशु, शक्ति, 
शर तथा पत्थरोंकी वर्षा हो, चाहे बिजलीकी भाँति जळता हुआ लोहा 
सिरपर गिर पड़े और चाहे दहकता हुआ ज्वालामुखी पहाड सिरपर 
आ पड़े, पर अब मेरे हृदयमें घर छौटनेकी अभिलाषा नहीं होगी ॥ 


संयमी और इढ़निश्चयी ही ऐसा वत्रोद्रार मुखसे निकाल 
सकता है, कारण कि उसे अपनी आत्मशक्तिपर पूर्ण बिइवास 
होता है । संयम और निश्चयमें अन्योन्याश्रय-सम्बन्ध है । बिना 
संयमके निश्चय नहीं हो सकता और बिना निश्चयके संयम नहीं 
हो सकता । जो संयमी और निश्चयवान्‌ है, वही अपनी मति 
और अपने मनकी पवित्र भेंट भगवानके चरणोंपर चढ़ा सकता 

है। जबतक भक्तने मन-बुद्धिको ईश्वरार्पित नहीं कर दिया, 
तबतक प्रभुके दरबारसे 'अंगीकृत? का परवाना उसे मिल नहीं 
सकता । इस प्रकार जो सदा सन्तोषी, संयमी, दृढनिश्चयी ओर 
योग-युक्त रहता है ओर जिसने अपनी बुद्धि और अपने मनको 
ब्रह्मार्पित कर दिया है वह भगवानको प्राणोंसे भी अधिक प्यारा है, 
क्योंकि वह सतत योग-सम्पन्न होकर अपनी लौ प्रभुमें निरन्तर 
गाये रहता है । 
यस्मान्नोद्विजते लोको लोकान्नोद्विजते च यः । 
हर्षांमर्पभयोड्ेगेमुक्की यः स च मे प्रियः ॥१५॥ 
जिससे न तो किसीको उद्बेग होता है और न स्वयं जो 
क्िसीसे छेदा पाता है तथा जो हर्ष, ईष्योमूलक क्रोध, भय और 
विषादसे रहित है वही भक्त मुझे प्रिय है। 

ज्ञानदेवजीने कहा है-- 

“समुद्रकी गर्जनासे जैसे जळ्चरोंको भय नहीं उपजता 
और जळ्चरोंसे जैसे समुद्र नहीं ऊबता, वैसे ही इस उन्मत्त जगतूसे 
जिसे खेद नहीं होता और जिसके संहवाससे जगत्‌ दुखी नहीं 
होता; बहुत क्या वर्णन करूँ, शरीर जैसे अवयवोसे, वैसे ही जो 
स्वयं जीव होनेके कारण जौवॉसे नहीं ऊबता, वह मुझे प्रिय है।' 

उसकी दष्टिमें संसार मायामय और दुःखमय नहीं, किन्तु 
्रह्ममय, लीलामय और आनन्दमय है । अतः वासुदेवमय जगत्‌ 
उसे उद्देगकारी कैसे हो सकता है ? इसी प्रकार संसारको भी 

उससे कोई झा नहीं पहुँचता । उसे पाकर तो विश्व कृतार्थ हो 
जायगा, विश्व उसे सुखदायी और विश्वको वह सुखदायी प्रतीत 
होगा । उसके समीप उद्देग जायगा ही क्यों ? 


उसे यदि किसी वस्तुकी प्राप्ति हो जाती है, तो उससे वह 
हर्षित नहीं होता । समुद्रके समान उसकी एकरस आत्मब्ृत्ति 
होनेके कारण वह साम्राज्य-जैसे महान्‌ छाभसे भी प्रसन्न नहीं 
होता । जो परमानन्दमय भगवत्प्रेममें निमग्न हो चुका है, वह क्षुद्र 
वस्तुओंकी प्राप्तिति अब और हर्षित क्यों होगा ? इसी प्रकार उसे 
ईष्यौत्मक क्रोध कभी नहीं सताता । वह दूसरोंकी बढ़ती देखकर 
डाहसे जळा नहीं करता । यह तो अभक्तका लक्षण है, कि-- 
काहूके जो सुनहिं बडाई । स्वास हेरि जनु जुडी आई ॥ 
जन काहूकी देखहि विपती । सुखी होहि मानहुँ जग-नुपती ॥ 
>-जुलछसी 
भक्तके पास अमर्षका क्या काम ? जो अहर्निश जीवमात्रकी 
हित-चिन्तना किया करता है, उसे ईष्याकी आग कैसे जला 
सकती है ? वह तो नित्य यही मनाया करता है, कि सब 
सुखी रहें, सबका कल्याण हो । ऐसा लोक-हित-चिन्तक भगवद्भक्त 
ईष्याजनित क्रोधसे सर्वथा मुक्त रहता है । सुख-दुःखादिके इन्द्रों- 
से वह बहुत आगे निकल जाता है। बह निर्भय और सुधीर 
होता है । भयका तो वह नाम मी नहीं जानता, भयभीत किससे 
हो £ भय अज्ञानसे होता है । जिसे ईसवरकी सर्वव्यापकताका 
सम्पूर्ण ज्ञान प्राप्त हो चुका, उसे अत्र किसका भय रहा ? उसने 

तो अपने परम अनुरागके द्वारा . भव-भय-हरण भगवानूके चरणों- 
की. अकुतोभय शरण प्राप्त कर ली है । एक बार शरणमें जाने- 
भरकी देर है, 'अभय-दान' तो हाथमें रक्खा ही है-- 

सक़देव प्रपन्नाय तवास्मीति च याचते । 

अभयं सर्वभूतेभ्यो ददाम्येतद्त्रतं मम ॥ 

वास्तवमें, भागवत पद ही निर्भय पद है; तभौ तो प्रेम-मूर्ति 

स्वामी राम अपनी निराळी मस्तीमें झूम-झुमकर अलाप रहे हैं--- 

डटकर खड़ा हूँ खोफसे खाली जहानमें। 

तसकीने दिक भरी है मेरे दिकमे जानमें॥ 


ऐसा निर्भय भक्त स्वभावतः उद्वेगरहित होता है । उसके 
चित्तमे कभी घबराहट नहीं आती । वह न हर्षसे प्रफु्लित होता है और 
न क्रोधसे जलने लगता है । न भयसे कभी काँपता है और न दुःखसे 
घबराता है । वह तो सदा नि्धन्द्व-अवस्थामे निमग्न रहता है। धन्य 


है उसे, जो इतनी ऊँची ब्राह्मी स्थिति प्राप्त कर चुकनेपर भी श्री- 


कृष्णका सुमधुर प्रेम-रस पीनेके लिये सदा प्यासा ही बना रहता 
है । ऐसे ही प्राण-प्रिय भक्तके विषयमें भगवानूने कहा हे 


अहं भक्तपराधीनो ह्यस्वतन्त्र इव द्विज । 
साधुभिग्र स्तहृदयो अक्तेभंक्तजनप्रियः ॥ 


ऐसे भक्तोंकी पराधीनता भी स्वीकार करनेमें भगवान्‌ अपना 
गोरव मानते हैं । धन्य ! 
अनपेक्षः शुचिर्दक्ष उदासीनो गतव्यथः । 
सवोरम्भपरित्यागी यो मद्भक्तः स मे प्रेयः ॥१६॥ 

वही भक्त मुझे प्यारा है, जो निरपेक्ष अर्थात्‌ आकांक्षारहित, 
विशुद्ध और चतुर है अर्थात्‌ किसी भी कामको जो प्रेमसे उत्साह- 
पूर्वक करता है, जो पक्षपातसे रहित है अथवा जो कर्म-फळके 
विषयमें उदासीन है, जिसे कोई भी चिन्ता डिगा नहीं सकती 
और जिसने सङ्कल्पमात्रका परित्याग कर दिया है । 


उसके हृदयमें किसी प्रकारकी आकांक्षा नहीं रहती, क्योंकि 
वह पूणत्वको प्राप्त कर चुकता है । वह आप्तकाम भक्त इच्छाओंके 
लहलहे खेतमें आग लगा देता है। वह भक्तियोगी फलाशाको 
जलाकर भस्म कर देता है--- 
आसाका इंचन करूँ, मनसा करू भमत | 
जोगी फिरि फेरी करूँ, यो बनि आठे सत॥ 
कबीर 


इस प्रकार सब इच्छाओंसे संथा विसुक्त होकर वह सन्त 
परम पवित्र हो जाता है । अशुचिता इच्छाओंहीकी तो होती है । 
निरपेक्ष पुरुषका अन्तःकरण विशुद्ध होता है । भीतरका मळ 
निष्काम जळसे ही धुता है । भक्तकी पवित्रताका कुछ पार ! 
पुण्योदका जाइवीको भी प्रेमी सन्तकी शुचिता पवित्र करनेबाळी 
होती है, बल्कि यों कहना चाहिये, कि भक्तोंकी प्रेम-पवित्रतासे 
ही गंगाको पवित्रता मिली है । उसका हृदय दर्पणके समान निर्मल 
होता है । तभी तो भगवानूने अपने भक्तके प्रेमपूर्ण स्वच्छ हृदयको 
अपना निवास-स्थान बना छिया है । भगवान्‌ श्रीरामने कहा है-- 

तिनके हृदय-कमळ महँ करे सदा विखाम १ 


क, | 

बह दक्ष होता है, अनासक्त होकर भगवदर्थ कार्यकर्मॉके 
करनेमें वह बड़ा कुशळ होता है । कोशळ्पूर्वक कर्मोकी फलाशा 
छोड़कर अनासक्ति-योगको वह सुखेन सिद्ध कर लेता है । योग 
हे क्या ? 'कर्मोमें कौशल ।' 
योगः कर्मसु कौशलस्‌ । 


आळस्यका तो नाम भौ वह नहीं जानता। उसे मुक्तकण्ठसे 
प्रसनमुख मूर्तिमान्‌ “उद्योगः कह सकते हें । भगवानका भक्त 
जन-सेवासे सुह मोड़कर भोंदूकी तरह किसी कोनेमें बैठ नहीं 
रहता । वह तो निरन्तर भगवत्‌-निर्दिष्ट लोकसंग्रहमें ही निरत 
रहता है । ठगिनी मायाको आँखोंमें धूळ झोंककर भक्ति-रसका 
प्याला पी लेना क्या कोई मामूली चतुराई है १ भक्तकी चतुरताको 
कौन पा सकता है £ 
उसमें पक्षपातकी गन्ध भी नहीं होती । वह सदा तटस्थ रहता 
है । कुछ कहेगा, तो यथार्थ कहेगा, नहीं तो कुछ कहेगा ही नहीं । 
गोसाईजी कहते हैं 
की मुख पट दीन्हे रहै, जथा-भरथ मान्त । 
'तुङूसी? या संसारम, सो बिचारयुत सन्त॥ 
वह मुहँदेखी बात न कहेगा, किसीकी खुशामद न करेगा । 
उसे किसका पक्ष लेना है? सारे पक्ष उसीके तो हैं, क्योंकि 
उसका प्यारा राम सभी घटोंमें रम रहा है। सन्तका सहज भाव होता 
है । उसे अपना कोई स्वार्थ तो साधना नहीं, जो किसी खास 
६ 

पक्षको जाकर स्वीकार करे। जो कर्मफलोंके प्रति उदासीन हो 
गया, उसका अब पक्षपातसे प्रयोजन ही क्या रहा ? 
शत्रु न काहू करि गने, मित्र गने नहि काहि । 
“तुरूसी? यह मत सन्तको, बेळे समता माहि ॥ 
ऐसा भक्त दुःखोंसे मुक्त होता हें । भक्तको व्यथा कैसी ? 
उसका तो रोम-रोम सुखसे भरा रहता है । जब कोई चिन्ता ही 
नहीं, तब व्यथा किस बातकी ? वह खुदमस्त हमेशा मौजमें 
मगन रहता है-- 
बदन बिकसित रहे, ख्यारु आनन्दर्मे, 
अघरमे मधुर मुसकान बानी 
कबीर 
कैसी अकथनीय है यह आनन्दकी अक्षत अवस्था ? 
प्रेमोन्मत्त होकर भक्त कैसा झूम रहा है ! अरे, जिसके “हिर देम 
महवूब हे हरदमका प्यारा--वह अलमस्त फ़कीर मोजकी 
मस्तीमें झूमता न फिरेगा, तो फिर करेगा क्या ? ऐसे ही ग्रेमियोंको 
“गतव्यथ' कहते हैं। 


वह समस्त सङ्कल्पोंका परित्याग कर देता है, काम्य फर्छोके 
सब उद्योग छोड़ बेठता है, किन्तु निरुद्योगी नहीं हो जाता ४ 
कार्यकर्मोके उद्योगोंमें सदैव निरत रहता है। किन्तु उसके वे समी 
उद्योग सडुल्प-रहित होते हैं । गीतामें कहा है--- 
यस्य सर्वे समारम्भाः कामसकङ्कष्पवजिताः । 
जञानासिठग्धकर्माणं तमाहुः परिडत खुघाः॥ 

अर्थात्‌, जिसके सभी उद्योग फलकी इच्छासे रहित होते हैं 
और इस प्रकार अपने कर्मोको जो ज्ञानकी अग्निसे भस्म कर देता 
है, उसीको ज्ञानी पुरुष पण्डित कहते हैं । 

अतएव “आरम्भपरित्यागी? का अर्थ स्वरूपतः उद्योग-त्यागी 
नहीं, किन्तु काम्य उद्योर्गोका परित्याग करनेवाला है । तिलकं 
महाराज इस शब्दपर लिखते हैं--- 


'सोलहवें इळोकमें जो 'सर्वारम्मपरित्यागी” शब्द आया है 
उसका अर्थ “सारे कर्म या उद्योगोंको छोड्नेवाला' नहीं करना 
चाहिये; किन्तु गीता ४।१९ में जो कहा है, कि जिसके 
समारम्भ फलाशा-विरहित हैं उसके कर्म ज्ञानसे दग्ध हो जाते हैं, 
कैसा ही अर्थ यानी काम्य आरम्भ अर्थात्‌ कर्म छोड्नेवाला करनं 
चाहिये । यह बात गीता १८।२ और १८। ४८ एवं ४९ से 
सिद्ध होती है ।? 

महात्माजीने भी यही सार निकाला है । लिखते हैं--- 

“जो कर्म ऐसे हों, कि आसक्तिके बिना हो ही न सके के 
समी त्याज्य हूँ ।! 

मनकी सरळ वासना ओंका परित्याग जिसने कर दिया है, 
वही सकारम्भपरित्यागी' है । यह “सर्वारम्मपरित्यागी? शब्द 
“गुणातीत? के ळक्षणोंमें भी आया है-- 

सर्वारम्भपरिव्यागी गुणातीतः स उच्यते । 
'सितप्रज्ञः की परिभाषामें भी इसी भाँति मंनकी वेराग्य- 
स्थिति प्रकट की गयी है, यथा-- 

प्रजहाति यदा कामान्सवौन्पाथ मनोगतान्‌ । 
ग्रात्मन्येवात्मना तुष्टः स्थितप्रज्ञस्तदोच्यते ॥ 
अर्थात्‌, हे पार्थ ! जब कोई मनकी समस्त वासनाओंका 
त्याग करके अपने आपमें ही सन्तुष्ट होकर रहता है, तब उसे 
-स्थितप्रज्ञ कहते हैं । 


गीतामें वासना-त्यागपर ही अधिक जोर दिया गया है । 

अतः यहाँ आरम्मका अर्थ काम-संकल्प ही समीचीन होगा, यदि 
.-सिबेथा उद्योग-त्यागी' हो जानेसे गीताकारका अभिप्राय होता, तो 
इसी इलोकमें 'दक्ष' शब्द न रक्खा गया होता । कर्म-दाक्षिण्य भी 

हो और कर्म-परित्याग भी हो--दोनों बातें एक साथ कैसे हो 
-सकती हैं. £ अतएव भगवद्भक्त स्वरूपतः समस्त कर्मोका त्याग नहीं, 
किन्तु केवल काम्य-सङ्कल्पात्मक कर्मोका ही परित्याग करता है । 


भगवान्‌ कहते हैं, कि इतना ऊँचा योगी होनेपर भी जो मेरे 
्रेम-रसका सदा पान करता रहता है, वह मुझे अत्यधिक प्रिय है । 
पार्थ ! उसकी मैं बळैया लिया करता हूँ, उसपर मैं अपने आपको 
निछावर कर देता हूँ । पर कितने हैं ऐसे प्रेम-रसोन्मत्त प्यारे सन्त 
इस नीरस संसारमें ? कठिन है, सन्त होना कठिन है 


साधु कहावन कठिन है, ठंबा पेड़ खजूर | 

चढ़े तो चाले प्रेम-रस, शिरे तो 'चकनाचूर ॥ 
~ है 

जीवन्मुक्त ह्वै . रहे, तजे खकककी आस । 

आगे-पीछे हरि फिरें, कत्या. पांने दुख दास) 

ऐसे प्राणप्रिय भक्तकी रक्षाके लिये भगवान्‌ सदा उसके पीछे- 
पीछे डोळते रहते हैं । उनकी महिमाका गान करते हुए आप अघाते 
नहीं, उनका स्मरण करते ही मानो प्रेम-सरोवरमें डूब जाते हूँ 

एसा भक्त सदा मोहि प्यारा । इक छन जात रहो नन्‍यारो ७ 

ताके में (हेत, मम [हत साइ १ ता सम भरा और न काई ११ 

त्रादच भक्त मेरी हंजाइ\ जा माग ताह दहु म साइ ॥ 

मक्त अनन्य कळ नाह माग १ तात मोहि सकच आंत राग 0१ 

-- सूर 

अपने प्यारे भक्तके लक्षणोंका आप और भी विशद वणन, 

करते हैं, कहते हैं-- 


यों न हष्यति न देष्टि न शोचति न कांक्षति । 
शुभाशुभपारित्यागी भक्तिमान्यः स मे प्रियः (१७ 
जो न हर्ष मानता है, न द्वेषं करता है; जिसे न शोक होता है, 


न इच्छा होती है और जिसने कर्मके शुभ और अशुभ दोनों ही फळ 
छोड़ दिये हैं, वह भक्ति-परायण पुरुष मुझे अत्यन्त प्रिय है । 


कोई लाभ उसे हो जाय, तो उससे वह हर्ष नहीं मानता, 
क्योंकि परमात्म-छाभके आगे वह अन्य सभी लाभोंको तृणवत्‌ तुच्छ 
समझता है । उसकी दृष्टिमे कोई भी लाभ नया नहीं रह जाता । 
इसलिये उसे उससे आनन्दित होनेका कोई कारण नहीं । वह 
तृष्णाका आत्यन्तिक क्षय कर देता है । उस तृष्णाका क्षय, 
जिसके विषयमें सन्त कबीरने कहा है, किर 

की तृस्ना है डाकिनी, की जीवनका कारु। 
और-और निर्सिदिन चहै, जोवन करे बहाल 
तृष्णाका आमूल नाश हो जानेपर बिना बुलाये ही अनेक 
लाभ उसके पैरोंके पास आकर छोटा करते हैं, पर वह आत्म- 
सन्तुष्ट सन्त, आनन्दित होनेकी तो बात ही दूर है, उनकी ओर 
देखता भी नहीं । 


द्वोषका उसमें शतांश भी नहीं रह जाता । स्वयं ही जगन्मय 
हो जानेसे भेद-भाव उसका समूल नष्ट हो जाता है । जब भेद-भाव 
हौ नहीं रहा तब द्वेष किसके प्रति होगा ? उसके हृदयमें तो सबके 
लिये केवळ प्यार होगा । उसकी नजरमें सारी सृष्टि प्रेममय और 
कृष्णमय हे । अपनी आत्मासे, अपने प्रेमसे और अपने प्यारे 
कृष्णसे ऐसा कोन मूढ़ होगा जो द्वोष करेगा ? प्रह्माद तो लोहेके 
जळते हुए खम्मे और नंगी तळवारमें भी अपने रामको देखता है । 
मस्त सरमद जल्लादमे भी अपने प्यारेकी सूरतकी झलक पाता है । 
तलवार चमकाते हुए जड़ादको देखकर वह प्रेमका मस्ताना 
शहीद झूम-झूमकर कहता है-- 

तेरे कुर्बान जाऊं, आ, आ, त्‌ जिस सूरतमें भी आवे, मैं 
तुझे खूब पहचानता हूँ ।? 


भला ऐसा मनुष्य किसीके साथ द्वेष करेगा ? वह तो अपनी 
पुनीत प्रेम-धारासे जीवमात्रके पापोंको पखार देगा । जहाँ जायगा 
तहाँ प्रेमकी सृष्टि रच देगा । प्रेम और दर षमें सूर्य-अन्धकार-जैसा 
सम्बन्ध है । 

जो न हर्ष मानता है, न द्वेष करता है, वह शोक भी नहीं 
करता । जब उसका कुछ खो जाय, तब उसके लिये शोक करे। जो 
-यह समझ चुका है, कि 
नाखतो विद्यते भावो नाभावो विद्यते सतः। 
अर्थीत्‌, जो नहीं है वह हो ही नहीं सकता। और जो है 
उसका अभाव नहीं होता । उसे शोक केसे सन्तप्त कर सकता हैं £ 
उसका प्यारे-से-प्यारा सम्बन्धी भौ मर जाय, तब भौ उसे उसके 
(लिये शोक नहीं होता; क्योंकि उसका विधास है, कि आत्मा 
अविनाशी है, मृत्यु तो केवळ देहान्तर-प्रात्तिके लिये ही हुआ करती 
है, फिर शोक क्यों £ 
वासांसि जीर्णानि यथा विहाय 
नवानि गुल्वाति नरोऽपराणि । 
तथा शरीराणि विहाय जीर्णा- 
न्यन्यानि संयाति नवानि देही ॥ 
जैसे, मनुष्य पुराने वर्सोंको उतारकर नये वस्न पहनता है. 
चैसे ही देहघारी जीर्ण देहका व्यागकर दूसरी नयी देह पाता 
है; अतः-- 
तत्र का परिदेवना 
जिस प्रकार शोकसे वह मुक्त है, उसी प्रकार आकांक्षाओसे 
मी रहित है । वह किसी भी प्रकारकी इच्छा नहों करता । क्योंकि 
वह उस वस्तुको पा जाता है, जिसके परे फिर और कुछ पानेको 
नहीं रह जाता । जो अपूर्ण हो, वह इच्छा करे; किन्तु जो परिपूण 
है वह इच्छा किस वस्तुकी करेगा ? प्रभुको चाहना और अन्य 


गीतामें भक्ति-योग ७० 


आशाओंसे अपनेको बाँध रखना ये दोनों बातें एक साथ कैसे हो 
सकती हैं ? कबीरकी एक साखी है-- 
जो तू चाहे मुज्झका, राखे ओर न आस 
मुझहि सरीखा होइ रहु, सब सुख तेरे पास॥ 
इसीलिये भगवान्‌का भक्त सवै सङ्कल्प-विंकल्पोंको छोड़ देता 
है ओर निस्पृह हो जाता है । उसके हृदयमें यदि कोई इच्छा रहती 
है) तो वह केवल भगवत्प्रेमकी ही । वह अपने प्यारे रामसे सदा 
यही कहा करता है--- 
अर्थे न चर्म न काम-रुचि, गति न चहा निबौन । 
“जनम-जनम रति रामपद्‌, यह बरदान न आन ॥ 
यही उसके प्रेमपूर्ण हृदयमें एकमात्र आकांक्षा शेष रहती है । 
जो हषे-शोक, द्वेष-आकांक्षा आदिसे मुक्त हो जाता है, वह झुभा- 
शुभ फळाका तत्त्वतः त्याग कर देता है । वह केवल शुद्र ज्ञान- 
स्वरूप हो जाता है। पर इसका यह अर्थ नहीं है, कि वह 
अपनेको मुक्त समझकर बुरे फलवाले कर्मोको जान-मानकर किया 
करता है । अशुभ कर्म उससे हो ही नहीं सकते, क्योंकि 
सिद्रावस्थाको प्राप्त कर चुकनेपर भी वह लोकसंग्रहके अर्थ कर्म 
करता है । किन्तु उनके झुमाछुम फलोंपर उसकी अन्तर्टेष्टि नहीं 
रहती । ज्ञानदेवजीके शब्दोंमें-- 
'जेसे सूयको रात्रि ओर दिवस प्रकट नहीं होते, वैसे ही 
उसे भला या बुरा कुछ भी प्रतीत नहीं होता ।' 
वह अपने कर्मोके शुभाशुभ फलोंको शून्यमें विलीन कर देता 

है । तब फिर क्‍यों न भगवान्‌का उसपर आत्यन्तिक स्नेहभाव उत्पन्न 
हो ? क्यों न उसकी चित्तवृत्तिपर आप मन्त्र-सुग्ध हो जाये ? 


समः शत्रो च मित्रे च तथा मानापमानयोः । 
शीतोष्णसुखदुःखेषु समः सङ्गविवजितः॥१८॥ 
तुल्यानिन्दास्तुतिमोनी संतुष्टो येन केनचित्‌। 
~ LS ACA DN 60९ मे 

अनिकेतः स्थिरंमतिभक्तिमान्मे प्रेयो नरः॥ १ ९॥॥ 

शत्र और मित्र, मान और अपमान, सर्दी और गर्मी तथा 
खुख और दुःख जिसे समान हैं और जिसकी कहीं भी आसक्ति 
नहीं है, जो निन्दा और स्तुति एक-सी समझता है, जो मितभाषी 
है, जो कुछ मिल जाय, उसीमें जिसे सन्तोष है और जो स्थिर- 
बुद्धिवाला है-वह भक्तिमान्‌ पुरुष मुझे अतिशय प्रिय है । 

शत्रु और मित्र उसे बराबर हैं । उसके साथ कोई मित्रताका 
भाव रक्खे तो, और शत्रुताका व्यवहार करे तो, उसको ओरसे 
पायगा प्रेमका ही दान । उसके हृदयका खजाना सभीके लिये 
एक-सा खुला हुआ है । जितना प्रेम-धन जिसे ळटना हो, छठ छे 
जाय | पर यह बात तो नहीं है, कि अपने प्रति शत्रुताका 
व्यवहार करनेवालेका वह कुछ भी नहीं करता । अजी, बदला तो 
भक्त भी लेता है । वह अपने रात्रपर प्रेमका प्रहार करता है; ओर, 
आप जानते ही हैं, प्यारकी मारसे कौन बच सकता है ? वह 
क्रोधको अक्रोधसे और असाधुताको साघुतासे जीत लेता है ॥ 
घृतराष्ट्रसे विदुरने कहा था--- 

अक्रोधेन जयेत्‌ क्रोधं, असाधु' साधुना जयेत्‌ । 
भगवद्धक्त चन्दनके समान होता है । जिस कुल्हाड़ीसे वह 
काटा जाता है, उसे भी अपनी सुगन्धका दान वह सुक्तहस्त 
होकर देता है । गोसाईंजी कहते हैं--- 
काट परसु मझय सुनु भाई । निज गुन देइ सुगन्ध बसाई ॥ 
इसीलिये “सन्त-उदय सन्तत सुखकारी' कहा गया है। हमारे 
सौभाग्यसे हमारे नेत्रोंके सामने “समः झत्रौ च मित्रे च” का 
मूर्तिमान्‌ उदाहरण 'गान्धी' के रूपमे आज विद्यमान है | हम दुदेलित 
भारतीय, वास्तवमें, आज बड़भागी हैं । 
मान और अपमानका उसे कोई विचार नहीं होता । वह दूसरों- 
को मान देता है, पर स्वयं उनसे मान नहीं चाहता, और मान 
मिलनेपर आनन्दित नहीं होता, कोई उसका अपमान कर दे 
तो दुखी नहीं होता । मान-सम्मानसे वह अल्ग ही रहता है, 
क्योंकि वह जानता है, कि | 
लोकमान्यता अनळ-सम कर तप-कानन-दाहू । 
किन्तु जो मान पानेकी इच्छा नहीं करता, उसके पेरोंपर 
संसारभरका मान-सम्मान आप ही आकर लोटा करता है। 
मान-वड़ाईका त्याग सब त्यागोंमें सबसे कठिन है, किन्तु भक्ति-पथ- 
थथिकके लिये सबसे अधिक आवश्यक है--- 
कश्चन तजना सहज हे, सहज तियाका नेह! 
मान-बड़ाई त्यागना, “कबिर” दुम येह॥ 
गुणातीत भी ऐसा ही होता है--- 
मानापमानयोस्तुल्यस्तुल्यो मित्रारिपक्तयोः । 

सर्दी और गर्मी भी उसके छिये समान है । प्रभुपपूजा और 
छोक-सेवामे वह ऐसा निरत हो जाता है, कि उसे सर्दीमें सर्दी 
और गर्मीमै गर्मी नहीं जान पड़ती । उसे इतनी फुरसत ही कहाँ, 
जो अपने शरीरको आराम पहुँचानेके लिये सर्दी-गमीके अनुकूल 
सुखोपचार करता फिरे £ महात्मा ज्ञानदेवजीके टकसाली शाब्दोमें- 

“तीनों ऋतुओंमें आकाश जैसे समान रहता है, वैसे ही वह 
शीत और उष्णको समान मानता है ।' 

प्रकृति उसके सदा अनुकूल रहती है । भगवान्‌की दासी, 
अगवानके दासकी भी दासी है । उसे न सर्दीमें सर्दी सताती है 
और न गर्मीमें गर्मी । जिसकी रक्षाका भार स्वयं भगवान्‌ अपने 
ऊपर लिये हुए हैं, उसे शीतोष्ण दुखदायी कैसे हो सकते हैं £ भागवत- 
भूषण भरत जब श्रीरामको लौटा लानेके लिये चित्रकूट जा रहे थे, 
तब प्रतिकूल प्रकृति भी उनके अनुकूल हो गयी थी । लिखा है--- 

किये जाहि छाया जरूद, सुखद बहइ बर बात, 


~> 


तस मग भयउ न राम कहुँ, जस भा भरि जात ॥ 
तुळसी 


भगवद्धक्तका प्रताप ही ऐसा है । प्रकृति भी उस परम त्यागीकौ 
टहल करनेको हाथ जोडे खड़ी रहती है। 
इसी प्रकार सुख-दुःखमें भी वह समताका भाव रखता है । 
न सुखसे प्रीति करता है, न दुःखसे घृणा करता है । उसकी 
प्यार-भरी दष्टिमें सुख सुख नहीं, दुःख दुःख नहीं 
दुखत दुख नहिं उपे, सुखत सुख नहिं होय \ 
तुलसी 

वह अपने आत्म-भावमें ही सदा मझ रहता है । सुख और 
दुःख उस सुधीर सन्तको विचलित नहीं कर सकते । जैसे सूयके 
लिये दिन और रातमें कोई अन्तर नहीं है, उसी प्रकार उस तत्त्व- 
दशी भक्तकी दृष्टिमे सुख और दुःखके बीच कोई तात्त्विक भेद 
नहीं है । वह सुख-दुःखादिके इन्द्रोंसे परे है । वह समस्त संसारको 
समत्वके अमिट रंगमें रगा हुआ देखता है । यह समत्व उसे प्राप्त कैसे 
होता है ? सङ्ग-विवजित अर्थात्‌ आसक्तिमुक्त होनेसे । आसक्तिसे ही 
इन्द्रकी उत्पत्ति होती है । सङ्गसे ही जीवका सर्वनाश होता है। 
सङ्गसे लेकर नाशतक हमारे पतनकी एक क्रमबद्ध श्वङ्खला गीतामें 
पायी जाती है । दूसरे अध्यायमें भगवानूने कहा है--- 
सङ्गात्सञ्जायते कामः कामात्क्रोधो$मिजायते ॥ 
क्रोधाजवति संमोहः संमोहारस्मृतिवि्रमः । 
स्ख्रतिश्रंशाद्डुद्धिनाशो बुद्धिनाशास्प्रणश्यति ॥ 
अर्थात्‌, सङ्ग ( आसक्ति ) से यह कामना उत्पन्न होती है, कि 
हमको वह काम्य विषय चाहिये और फिर कामनाके तृप्त न 
होनेसे क्रोध उत्पन्न होता है । क्रोधसे अविवेकी उत्पत्ति होती है । 
मूढ़तासे होश ठिकाने नहीं रहता ओर होश ठिकाने न रहनेसे 
बुद्धिका नाश हो जाता है । अन्तमें, ज्ञान नष्ट हो जानेसे 
मनुष्यका सर्वनाश अवश्यम्भावी है । 
आसक्तिसे हमारा पतन होता है और अनासक्तिसे उत्थान । 
संसाररूपी अश्वत्थवृक्षको जड्से काट डाळनेके लिये अनासक्ति ही 
एक सुदृढ़ कुठार है । भगवानने कहा है- 

अश्वस्थमेनं सुविरूढसूल- 
ससङ्गदात्रेण इढेन छित्त्वा॥ 
>< >< >< 


ततः पदं तत्परिमार्गितव्यं 
यस्मिन्गता न निवर्तन्ति भूयः । 
खूब गहराईतक गयी हुई जड़ोंवाले इस अश्वत्थ-दृक्षको 
असङ्ग (अनासक्ति) रूपी सुदढ़ शख्रसे काटकर उस स्थानको 
खोज लेना चाहिये, जहाँ जानेसे फिर लौटना नहीं पड़ता, जन्म- 
मरणके चक्करमै फिर आना नहीं पड़ता । 


पूज्य गान्धीजीने इस असङ्ग' राब्दपर अपने अनासक्ति- 
योगमें यह टिप्पणी दी है-“असङ्गका मतलब है असहयोग अर्थात्‌ 
वैराग्य । जबतक मनुष्य विषयोंसे असहयोग न करे, उनके 
प्रहोमनोंसे दूर न रहे तबतक वह उनमें फँसता ही रहेगा । 
विषयोंके साथ खेल खेलना और उनसे अछूता रहना, यह एक 
अनहोनी-सी बात है ।' 


कोई-कोई “सङ्गः का अर्थ साधारण 'साथ' करते हैं और 
कहते हैं, कि किसीका साथ न करना चाहिये, सब सङ्गी-साथी 
छोड़कर जज्ञलमें एकाकी बैठ जाना चाहिये । पर इससे होगा 
क्या ? मनमें तो सङ्ी-साथियोंका ध्यान बना ही रहेगा, उनकी 
मायामें चित्त तो फँसा ही रहेगा, जिससे कोई लाभ न होगा । 
अतएव सङ्घका अर्थ साधारण 'सङ्ग-साथ' नहीं, किन्तु आसक्ति 
है । विषयासक्तिके त्यागपर ही गीतामें आदिसे अन्ततक सबसे 

अधिक जोर दिया गया है । आसक्ति ही समस्त दुःखोंकी जड़ है, 
इससे भक्तको 'सङ्गविवर्जित ही होना चाहिये । भगवान्‌के हृदय- 
का दुलारा वही प्राणी है जिसने गीतानुमोदित अनासक्ति-योगके 
द्वारा पराभक्ति प्राप्त कर ली है । 


ऐसा अनासक्त भक्त निन्दा और स्तुतिमें समताका भाव 
रखता है । कोई उसकी प्रशंसा करे, तो प्रफुल्लित नहीं होता और 
निन्दा करे, तो बुरा नहीं मानता, बल्कि निन्दकका तो वह 
स्वागत-सत्कार करता है । वह समझता है, कि निन्दासे मनका 
मैल कट जाता है । सन्त-श्रेष्ठ कबीर कहते है --- 
निन्दक नियरे राखिए, आँगन कटी छवाय। 
बन पानी साबुन बिना, निर्मेक करे सुभाय॥ 
निन्दक हमरा जनि मरे, जिओ अनादि यमादि । 
“काबेराः सतगुरु पाइया, निन्दकके परसादि ॥ 
महात्मा दादूदयाळल भी निन्दक महोदयको ऐसा ही 
झुमाझीर्वाद दे रहे हैं--- 
निन्दक बपुरा जनि मरे, पर-उपकारी सोइ। 
हम करता ऊजळा, आपन मेळा होइ॥ 
कोई बुरा कहे, तो उसके कहनेपर बुरा माने ही क्यों ?। 
उस्ताद ओकने क्या अच्छा कहा है-- 
तू मळा हे, तो बुरा हो नहीं सकता, ऐ जोक | 
हे बुरा वह ही, कि जो तुझको बुरा जानता है ॥ 
और अगर तू ही बुरा है, तो वह सच कहता है \ 
क्यों बुरा कहनेसे तू उसके बुरा मानता हे ॥ 

पर सच्चा सन्त “है बुरा वह ही कि जो तुझको बुरा 
जानता हे? इससे आगे बढ़ जाता है । वह उसे भी बुरा नहीं 
कहता, जो झूठी ही निन्दा किया करतां है । वह तो "निन्दकः 
नियरे राखिए आँगन कुटी छवाय” का कायल है । 


जो खयं अपनी निन्दासे बुरा नहीं मानता, वह दूसरोंकी' 
निन्दा करेगा, यह तो कहना ही व्यर्थ है । इसी प्रकार वह स्तुति- 
से भी दूर रहा करता है । प्रशांसासे वह प्रसन्न नहीं होता ।' 
बह समझता है, कि जो स्तुतिसे प्रसन्न होता है, वह निन्दासे 
अवश्य कष्ट पाता है । अतः जिसके निन्दा और स्तुति दोनों ही. 
समान हैं, वही भगवानका प्राणप्रिय भक्त है-- 
निन्दा अस्तुति उभय सम, ममता मम पदकंज \ 
ते सजन मम प्रान-प्रिय, गुन-मन्दिर सुख-पुंज ॥ 
-र्‍ातुलसी 
गुणातीतके लक्षणोंमें भी “तुल्यनिन्दात्मसंस्तातः” शब्द 
आया है । 


वह भक्त मौनी अर्थात्‌ मितभाषी होता है । वह अपनी 
जिह्वापर नियन्त्रण रखता है, जबानपर लगाम रखता है। 
उसके प्रत्येक तुले-नपे शब्दका मूल्य होता है। वह जो कुछ 
बोलता है, परहितकी दृष्टिसे ही बोलता है, व्यर्थ बाद-विवादमें 
वह कभी नहीं पड़ता । इसे वह उपाधि-रूप समझता है 


बाद-विवादे विष घना, बेळे बहुत उपाच १ 
मौन गंहे सबकी संहे, सुमिरे नाम अगाच ॥ 

मौनसे यह तात्पर्य नहीं है, कि एकदम बोलना ही छोड़ दे 
और किसीके कामका ही न रह जाय । कभी-कभी तपकी दृष्टिसे 
एकान्तमें चार-छः घण्टेका हठपूर्वक मौन-साधन भी अच्छा होता 
है। पर जीवनभरके लिये मौनीबाबा बन जाना कोई बुद्धिमानी- 
की बात नहीं । अतः मौनसे गीताकारका यहाँ 'हितकर-मितभाषण' 
से ही अभिप्राय है यह मौन महान्‌ तप है, भगवानकी एक 
विशेष विभूति है । यथा--'मौनं चैकास्म गुह्यानाम्‌ ।? 
जो कुछ मिल जाय उसीमें वह मस्तराम सन्तोष मान लेता 
है। तृष्णाका आत्यन्तिक क्षय कर देनेपर वह मजेमें आत्म- 
सन्तोषका आनन्द अनुभव किया करता है । वह परिग्रहका दास 
नहीं होता, यथाप्राप्त लाभसे ही परम सन्तुष्ट रहता है । कोसा 
सन्तोषी होता है सन्‍्त--- 
रूसा-सूख खायके, ठंडा पानी पीव। 
देख विरानी चूपड़ी, मत छरूचांने जीव ॥ 
कबीर 
असन्तोषकी आगसे सारा संसार जळ रहा है। भगवानका 
सचा भक्त ही इस दावानलसे बचा है । क्योंकि वह सन्तोषके 
झुशीतळ जलसे उसे प्रशान्त कर देता है । अपने लिये तो वह 
कुछ भौ नहीं चाहता, पर दूसरोंके हितार्थ भीख माँगनेमें भी वह 
संकोच नहीं करता । कहता है-- 
मर जाऊँ माँगू नहीं, अपने तनके काज। 


परमारथके कारने, मोदि न आवे काज॥ 
कबीर 


१ 

वह अनिकेत होता है । अपना कहीं आश्रय नहीं बनाता । 
किसी वस्तुमें अपनी आसक्ति नहीं रखता । यह समझकर, कि 
“ना घर मेरा, ना घर तेरा, चिड़िया रेन-बसेरा” वह मकान छोड़- 
कर जंगलको नहीं भाग जाता, क्योंकि “चिडिया रेव-बसेरा” 
चाली बात जंगलमें भी तो है । सारांश यह है, कि घरमें रहता 
तो है, पर घरकी मोह-ममतामें नहीं फॅसता, उसे अपना नहीं 
मानता, अनासक्त होकर उसमें रहता है । वह वसुधाभरको 
अपना ही निकेतन मानता है । लोकमान्य तिलकने इस अनिकेत” 
शब्दपर गीता-रहस्यमें लिखा है-- 

“आश्रय और निकेत, इन दोनों शब्दोंका अर्थ एक ही है, 
अतएव अनिकेतका “गृहत्यागी' अर्थ न करके ऐसा करना चाहिये, 
कि गृह आदि स्थानमें जिसका मन फॅसा नहीं है >>> > 
सारांश, जिसका चित्त घर-गृहस्थीमें, वाल-बर्चोमें अथवा संसारके 
अन्यान्य कामोंमें उलझा रहता है, उसीको आगे दुःख होता है ।' 


फिर वह खिरबुद्धिवाला होता है। उसकी बुद्धि डाबाँडोळ नहीं 

रहा करती । वह तो शुद्ध, सात्विक निश्चय करनेवाली होती है ।. 

ऐसे भक्तको भगवानने स्थितप्रज्ञ अथवा स्थितधी कहा है, जिसके 
लक्षण गीताके दूसरे अध्यायमें इस प्रकारके दिये हैं-- 
'घ्रजहाति यदा कामान्सवॉन्पार्थं मनोगतान्‌ । 
आत्मन्येवात्मना तुष्टः स्थितप्रज्ञस्तदोच्यते ॥ 


दुश्खेष्वनुद्विसमनाः सुखेषु विगतस्पृहः । 
चीतरागभयक्रोधः स्थितधी मुः निरुच्यते ॥ 

यः सवंत्रानभिस्नेहस्तत्तत्प्राप्य झुभाशुभम्‌ । 
नाभिनन्दति न द्वेष्टि तस्य प्रज्ञा प्रतिष्ठिता ॥ 
यदा संहरते चायं कूमोऽङ्गानीव सर्वशः । 
इन्द्रियाणीन्द्रियार्थेभ्यस्तस्य॒ प्रज्ञा प्रतिष्टिता ॥? इत्यादि ॥ 
अर्थात्‌, हे पार्थ ! जब कोई मनकी समस्त वासनाओंको 
छोड़ देता है और अपने-आपमें ही सन्तुष्ट रहता है, तब उसे 
स्थितप्रज्ञ कहते हैं । दुःखसे जो घबराता नहीं है, सुखमें जिसकी 
आसक्ति नहीं और राग, भय तथा क्रोधसे जो रहित हो जाता है 
उसे स्थितप्रज्ञ मुनि कहते हैं । सवंत्र सर्वया जिसका मन निःसङ्ग 
हो गया, जिसे झुभकी प्राप्तिसे हणे नहीं होता और अशुभकी 
प्राप्तिसे विषाद नहीं होता, तो समझना चाहिये, कि उसकी बुद्धि 
स्थिर हो गयी । कछुआ जैसे सब ओरसे अपने अंग सिकोड़ लेता 
है वैसे ही जब कोई पुरुष अपनी इन्द्रियोंको उनके विषयोंसे समेट 
ले, तब कहना चाहिये, कि उसकी बुद्धि खिर हो गयी, वह 
स्थितप्रज्ञका पद प्राप्त कर चुका । 


भक्तके जो लक्षण इस अध्यायमें दिये गये हैं, प्राय: वे हीं 
सब लक्षण स्थितप्रज्ञ और गुणातीतकी परिमाषामें आये है । 
तात्पर्य यह, कि भक्त होना आसान काम नहीं है । केवळ दम्भसे 
माळा सटकाने या बात-बातमें रो देनेसे ही भक्तका प्रमाण-पत्र 
नहीं मिल जाता । भक्ति-योगके द्वारा स्थितप्रज्ञ और गुणातीतकी 
अवस्थाको प्राप्त कर लेनेपर भी जो श्रद्धा और प्रेमसे निरन्तर 
भगवन्निर्दिष्ट छोक-संग्रहमें निरत रहता है, वही गीताके अनुसार 

सच्चा भगवद्भक्त है । भगवानकी सहज ममता ऐसे ही प्यारे भक्त- 
पर होती है । ऐसे ही भक्तके विषयमें आपने यह कहा है--- 

'हे अर्जुन ! ऐसे भक्तको मैं अपने माथेपर धारण करता हूँ । 
उसे मैं अपने माथेका मुकुट बनाता हुँ और उसके चरण अपने 
हृदयमें रखता हूँ । उसके शुणोंके अळङ्कार अपनी वाणीको पहनाता 
हूँ और उसकी कीति मैं अपने कानोंमें पहनता हूँ । उसका दर्शन 
करनेकी ही इच्छासे अचक्षु होते इए भी मैंने आँखें स्वीकार की हैं। 
मैं अपने हाथके लीला-कमलोंसे उसकी पूजा करता हूँ । उसके 
शरीरको आङिङ्ट ^» लिये मैंने अपने दो हाथोंपर ओर भी दो 
भुजाएँ लगा ७ हैं । उस प्रिय भक्तके समागम-सुखके लिये मैं विदेह 
होनेपर भी देह धारण करता हूँ । बहुत क्या कहूँ, उसपर मुझे 
अनुपम प्रेम है। उसपर मेरा प्रेम हो, इसमें आश्चर्यं ही क्या १ जो 
उसके चरित्र सुनते हैं वे मी और जो भक्त-चरित्रकी प्रशंसा करते 
हैं वे भी मुझे ग्राणोंसे प्यारे होते हैं-यह बात सत्य है| 

—ज्ञानदे 
अक्ति-योगीके लक्षण गोखामी ठुळसीदासजीने भी प्रायः ऐसे 
ही लिखे हैं--- 
षट्‌ विकारजित अनघ भकामा। अचर अकिंचन सुचि सुखघामा॥ 


अभितबोच अनीह नित भोगी। सससन्ध कवि कोविद जोगी॥ 
सावधान मानद मद हीना। चीर भर्गति-पथ-प्रम-प्रवीना ॥. 
गुनागार संसार-दुख, रहित विगत-सन्देह । 
तजि मम चरन-सरोज प्रिय, जिन्ह कहे देह न भेह ॥ 
x x xX x 

विषय-अकम्पट सीरु-गुनाकर । पर-दुख दुख, सुख सुख देखे पर ॥ 
सम, अभूतरिपु बिमद विरागी । ठोमामधे-हषे-मय-त्यामी ॥ 
कोमरुचित दीनन्हपर दाया। मन-बच-क्रम मम मगति अमाया॥ 


सबर्हि मानप्रद, आपु अमानी । भरत प्रान-सम मम ते प्रानी ॥ 


भगवानका प्राणप्रिय बनना कुछ खिलवाड़ नहीं है । इतने 
उच्च सद्शुणोंसे युक्त होना कोई साधारण बात नहीं । इन गुणोंसे 
युक्त पुरुषमें ज्ञान, कर्म और भक्ति इन तीनों ही महायोगोंका 
सामञ्जस्य देखनेमें आता है । पराभक्तिका अधिकारी वही व्यक्ति 
है, जो पूर्णतः तच्चित्त और तदीय हो जाता है । तब कहीं वह 
'अङ्घीकृत' कहा जाता है । गोसाइंजीने हरि-अङ्गीकृत भक्तके लक्षण 
विनयपत्रिकामें इस प्रकार दिये हैं--- 


“तुम अपनायो? तब जानिहो जब मन फिरे परिहे । 

जेहि स्वभाव बिषयनि रम्यो, तेहि सहज नाथस नेह, छाँडि छक, करिहे ॥ 
सुतकी प्रीति, प्रतीति मीतकी, नृप ज्यों डर डरिहै । 

अपनोसो स्वारथ स्वामीस चहु बिधि चातक ज्यो एक टेकते नहि रस्हि॥ 
हरषिहै न अति आदरे, निदरे न जरि मिहे । 

हानि-राम, सुख-दुख संबे समित हित अनहित कलि-कुचारु परिहरिहे ॥ 
प्रभु-गुन सुनि मन हरषिहे, नौर नयननि ढरिहे । 

तुरुसिदास, भयो रामको बिस्वास-प्रेम रखि आनंद उमगि उर भरिहे॥ 

इस पदमें प्रभु-अङ्गीकृत जनके प्रायः वे ही सब लक्षण 

दिये गये हैं, जो गीतामें भक्ति-योगीके अङ्कित किये गये हैं । यद्यपि 

मागी ही उस परम पदतक पहुँचनेका राजमार्ग है । यह मार्ग परम 
गुह्य है, भगवानूने स्वयं कहा है-- 
इदं तु ते गुह्यतमं प्रवक्ष्याम्यनसूयवे | 
ज्ञानं विज्ञानसहितं यज्ज्ञात्वा मोक्ष्यसेऽछुभात्‌ ॥ 
अब तू दोष-दष्टिसे रहित हो गया है, इसलिये हे अजुन ! 
यह गुह्यसे भी गुह्य विज्ञान-सहित ज्ञान तुझे बतलाता हूँ, जिसे 
जानकर तू पापसे छुटकारा पा जायगा । इस राजमार्गपर चलने- 
वाले पुरुषको क्या करना होगा, सो भगवानुके ही प्रेमान्वित शब्दों में 
सुनिये, कहते हैं--- 
सन्मना भव सद्धक्तो मद्याजी सां नसस्कुरु । 
मामेवैष्यसि युक्त्वैवमास्माने सत्परायणः ॥ 
अर्थात्‌, मुझमें मन लगा, मेरा भक्त बन, मेरे निमित्त कर्म 
कर और मुझे नमस्कार कर । इस तरह मुझमें परायण होकर 
( भक्ति-) योगका अभ्यास करनेसे तू मुझे ही पावेगा । 
गीतोक्त भक्ति-योगके इस राजमागपर चलनेका अधिकार प्राणी- 
मात्रको है । इसमें ऊँच-नीच, ब्राह्मण-चाण्डाल और ख्री-पुरुषका 
कोई भेद नहीं है । यह विश्ववन्दनीय भक्तिमागे है । इसपर सभी 
चल सकते हैं । कहा है 
मां हि पार्थ व्यपाश्रित्य येऽपि स्युः पापयोनयः । 
तियो वैश्यास्तथा झूद्रास्तेऽपि यान्ति परां गतिम्‌ ॥ 
हे पार्थ ! मेरा आश्रय ग्रहण करके खनियाँ, वैश्य तथा शूट 
और जो पापयोनि हैं वे भी परम गतिको पाते हैं । 

यह अनन्य प्रेम-लक्षणा भक्तिका पुण्यप्रभाव है । यहाँ, क्या 
ऊंच और क्या नीच ! भारी-से-मारी दुराचारी ही क्यों न हो, यदि 
वह अनन्यभावसे भगवानूको भजने लगा, तो उसे साधु ही 
समझना चाहिये--- 


अपि चेत्सुदुराचारो भजते मामनन्यभाक्‌ । 
साधुरेव स मन्तव्यः सम्यग्व्यवसितो हि सः ॥ 


यह क्यों ? क्योंकि अब उस अनन्य भक्तको बुद्विका 
निश्चय एक परमात्मा रहता है । इस छोकका कभी-कभी दुरुपयोग 
देखनेमें आता है । दिखाऊ भक्तिकी ओट लेकर लोग मनमाने 
दुराचार करने और अपनेको साधु समझने लगते हैं; इसका यह 
अथ कदापि नहीं है । कोई कितना ही बड़ा दुराचारी पहले रहा 
हो, किन्तु जब सच्चे हृदयसे निश्चयपूर्वक भगवानको भजने लगता 
है, तब वह निष्पाप हो जाता है, फिर उसके द्वारा कोई बुरा काम 
हो ही नहीं सकता। अनन्यभक्ति-भाव दुराचारको नष्ट कर देता है । 
फिर तो वह ऊपरको ही उठता है, नीचेको कभी गिरता ही नहीं । 
यदि वह बराबर पतनकी ही ओर जा रहा है, तो समझना चाहिये, 
कि वह भक्त नहीं, दम्भी है; साधु नहीं, असाधु है । 
गीतामें चार प्रकारके भक्तोंका वर्णन आया है । किन्तु 
भगवानूको अनन्यभाव-युक्त ज्ञानी भक्त ही सबसे अधिक प्रिय 
है । यथा-—- 


चतुर्विधा भजन्ते मां जनाः सुक्नतिनोञ्जेन । 
आतो जिज्ञासुरथार्थी ज्ञानी च भरतषभ ॥ 

तेषां ज्ञानी नित्ययुक्त एकभक्तिविशिष्यते । 
ग्रियो हि ज्ञानिनोऽत्यर्थसहं स च सम प्रियः ॥ 
उदाराः सवे एवैते ज्ञानी त्वात्मैव मे मतम्‌ । 
आस्थितः स हि युक्तास्मा सामेवाुत्तमां गतिस्‌ ॥ 


हे भरतवंशियोंमें श्रेष्ठ अजुन ! चार प्रकारके पुण्यात्मा लोग 
मुझे भजते हैं--- 
१-आत, अर्थात्‌ सांसारिक सङ्कटों--रोग-शोक-भय आदि- 
के निवारणके निमित्त भजनेवाला । 
२-जिज्ञासु, अर्थात्‌ ज्ञानःग्राप्तिकी इच्छा रखकर भजनेवाला । 
३--अर्था्थी, अर्थात्‌ काम्य वासनाओंको मनमें रखकर 
भजनेवाला । 
४-ज्ञानी, अर्थात्‌ नित्ययुक्त और निष्काम होकर भजनेवाला । 
इन सबमें एकान्त-भक्ति अर्थात्‌ अनन्यभावसे जो मुझे भजता 
और सदा युक्त रहता है, उस ज्ञानी भक्तकी योग्यता ओरोंसे 
विशेष है । मैं उस ज्ञानी भक्तको अत्यन्त प्रिय हूँ और वह मुझे 
अतिशय प्रिय है । वैसे तो मेरे सभी भक्त अच्छे हैं, पर ज्ञानी 
भक्त तो मेरी आत्मा ही है, मेरा ऐसा मत है। क्योकि वह यह 
जानकर, कि मुझे प्राप्त करनेसे बढ़कर अन्य श्रेष्ठ गति नहीं है, 
युक्तचित्त होकर मेरा ही आश्रय ग्रहण करता है। 
भगवानका अपने अनन्य भक्तपर कितना अधिक प्रेम है ! 
है कोई पार इस प्रिय भावका ! प्यारे भक्तकी महिमा गाते-गाते आप 
अघाते ही नहीं । यह क्यों ? यह तो एक प्रकारका पक्षपात हुआ । 

भगवान्‌ तो समद्रष्टा हैं । उनकी दृष्टिमें जैसा भक्त तैसा अभक्त, 
फिर भक्तपर इतनी ममता क्यों ? अध्यात्म-दृष्टिसे तो भगवानूके 
सर्वे प्राणी समान प्रिय हैं, किन्तु भक्तिदृष्टिसे अपने भक्त ही उन्हें 
अत्यन्त प्रिय हे--- 

समोऽहं सर्वभूतेषु न मे द्वेष्योऽस्ति न प्रियः । 

ये भजन्ति तु मां भक्त्या मयि ते तेषु चाप्यहस्‌ ॥ 


समभावसे मैं सर्वे जीबोंमें रहता हूँ; मुझे न कोई अग्रिय है, 
न प्रिय; किन्तु जो मुझे भक्तिके साथ भजते है वे मुझमें हैं और 
मैं भी उनमें हूँ। 


गोसाईंजीका भावसादइश्य देखिये--- 
समदर्शी मोहि कह सब कोऊ । सेवक-प्रिय अनन्य गति साङ | 


रक उदाहरण देकर गोसाईजीने भक्त-प्रियताका कैसा अच्छा 
स्पष्टीकरण किया है--- 


एक पिताके बिपुळ कुमारा। होहि पृथक गुन-सीरू अपारा ॥ 
कोउ पंडित कोउ तापस ज्ञाता । कोउ घनवन्त, सूर, कोउ दाता | 
कोउ सर्वज्ञ, धरमरत कोई । सबपर प्रीति पितर्हि सम होई॥ 
कोड पितु-भगत बचन-मन-करमा। सपनेहुँ जान न दूसर घरमा ॥ 
सो सुत प्रिय पितु-प्रान-समाना । जद्यपि सो सब भाति अमाना ॥ 
एहि बिधि जीव चराचर जेते त्रिजग देव नर असुर सभेत ॥ 
अखिर विश्व यह मम उपजाया | सबपर - मोहि बराबर दाया ॥ 
तिन्हमह जो परिहरि मद-माया | मजहि मोहि मन वच अरु काया।| 

पुरुष नपुंसक नारि नर, जीव चराचर कोइ | 

सर्व भाव भजि कपट तजि, मोहि परम प्रिय सोइ ॥ 

अब तो भगवान्‌की समद्ृष्टि और भक्त-प्रियतामें कोई शङ्का 
न उठनी चाहिये । जो अनन्य भक्त है, उसपर भगवानका अत्यधिक 
प्रेम हो, तो इसमें आश्चर्य ही क्या ? जो सेवा करेगा, वह मेवा 
खायगा ही । यदि भक्त भगवानका है तो भगवान्‌ भी भक्तके हैं । 


ये तु धर्म्यामृतमिदं यथोक्क पर्युपासते । 
श्रहधाना मत्परमा भक्कास्ते$तीव मे प्रियाः ॥२०॥॥ 


ऊपर कहे हुए इस सुधा-सम धर्मका जो मुझमें परायण होकर 
श्रद्धापूर्वक आचरण करते हैं, वे भक्त मुझे अतिशय प्रिय हैं । 


व्यक्त-अव्यक्त-उपासनाका भेद, अभ्यास, ध्यान, ज्ञान, 
कर्मापण और फळ-त्याग आदि साधनोंका निदर्शन तथा सिद्ध 
भक्तके लक्षण बतला चुकनेके पश्चात्‌ योगेश्वरेश्वर श्रीकृष्ण 
भगवान्‌ अब तदनुसार आचरण करनेका उपदेश करते हैं, यह 
भक्ति-योग-धर्म अमृतके तुल्य है । इस भक्तिखुधाका सतत सेवन 
करनेसे मनुष्य मृत्युसे मुक्त हो जाता है । गीतोक्त मक्तिका श्रद्धा 
पूर्वक आचरण करनेसे हम जन्म-मरणके दारुण ठुःखसे बच 
सकते हैं, इसमें सन्देह नहीं । भगवानके सच्चे भक्तका नाश कभी 
हो ही नहीं सकता 

कोन्तेय ! प्रति जानीहि न मे भक्तः प्रणश्यति । 

पर, भगवत्परायण होनेके लिये श्रद्धापूवेक भक्तिका यथोक्त 
आचरण करना होगा । केवळ कथनीहीसे काम न चलेगा, करनी 
करनी होगी । कथनी और करनीमें महान्‌ अन्तर है-- 

कथनी मीठी खॉड़-सी, करनी विषकी छोय । 

कथनी तजि करनी करे, विषसे असूत होय॥ 

कहता तो बहुता मिळा, गहता मिला न कोय १ 

सो कहता बहि जान दे, जो नाह गहता होय ॥ 
कबीर 


गीता अन्य रोचक फळ्युक्त स्तोत्रोंकी तरह वह ग्रन्थ नहीं 
है, जिनके केवळ पाठ अथवा श्रवणमात्रसे ही मुक्ति बतळायी जाती 
है । यहाँ तो यथोक्त आचरण ही मुख्य है । गीता-भक्तको केवळ 
चाचनिक ज्ञानको नहीं, किन्तु सच्चे पारमार्थिक ज्ञानकी आवश्यकता 
है । गीताकी शिक्षाको कार्यरूपमें परिणत करनेका चालीस वर्ष- 
तक सतत प्रयत्न करनेवाले गान्धीजीके इस वाक्यमें, वास्तवमें, 
अनन्त सत्य भरा हुआ है । 


यदि मनों गीताका आचरण-रहित अध्ययन तराजूके एक 

पळड़ेमें रक्खा जाय और दूसरेमें तनिक-सा भी गीतामय जीवन 
रक्खा जाय, तो वह पहलेकी अपेक्षा कहीं अधिक भारी होगा । 
“कल्याणका 'गीताङ्क? 

भगवानूने गीतामें अपने प्रिय भक्तके जो लक्षण निर्धारित किये 

हैं उनकी परम सिद्धि केवल तदनुकूल आचरणपर ही अवलम्बित 

` है । प्रेम-खरूप परमात्मामें त्चित्त और तन्मय होकर फलाझा-त्याग- 

पूर्वक भगवत्‌-निर्दिष्ट लोक-हितकर कर्मोको करते हुए अपनी 

आत्माको लीन कर देना ही जीवका परम जीवनध्येय है । ऐसे प्रिय 


य 


dt. 

ग्राणीपर भगवान कृपा न करेंगे, तो फिर किसपर करेंगे £ फिर 
भगवत्कृपासे परम शान्ति तो मिली-मिलाई है । अतः-- 
तमेव शरणं गच्छ सवंभावेन भारत । 
तत्प्रसादात्परां शान्ति स्थानं प्राप्स्यसि शाश्वतम्‌ ॥ 
हे भारत ! तू सब प्रकारसे उस ईश्वरकी ही शरणमें जा । 
उसकी कृपासे तुझे परम शान्ति और सनातन धाम प्राप्त हो 
जायगा । कोन धाम ? 
यद्वत्वा न निवर्तन्ते तद्धाम परमं मम ॥ | 
जहाँ पहुँचकर जीव फिर जन्म-मरणके संसारको लोटते 
नहीं हैं, वही भगवानका परम धाम है। “सवेभावेन? इारणमें 
जाना, मुख्य है । पर केवल इतना कह देनेसे ही काम न चलेगा, 
कि “नाथ ! हम तेरी शरणमें हैं ।' अपने अनवरत आचरणके 
दवारा अद्वेषी, दयाळ, निर्मम, अहङ्कार-रहित, क्षमाशील, सन्तोषी, 
दृढनिश्चयी, संयमी, निर्द्धन्द्व, निरपेक्ष, पवित्र, चतुर, उदासीन, 
निर्विकार, सम, मितभाषी, अनासक्त ओर कर्म-फल-त्यागी जब- 


' तक हम नहीं इए, तबतक भगवानके सान्निष्यका परम प्रसाद 


ग्राप्त होनेका नहीं । 

वीरः श्रेष्ठ अर्जुनने भगवान्‌ श्रीकृष्णके मुखसे अपूर्वे भक्तिः 
रहस्यको सुना । वह अकथनीय प्रेम-भावसे उनके चरणाम्बुज 
पकड़कर बोळा---“नाथ ! आज मैं कृतार्थ हो गया, बस, अब ओर 
क्या कहूँ १? प्रेम-स्वरूप श्रीहरिने अपने प्यारे सखाको हृदयसे 
गा लिया । भगवान्‌ वासुदेव बोळे 

सवंगुद्यतमं भूयः श्ण मे परमं वचः । 
इष्टोऽसि मे इढमिति ततो वक्ष्यासि ते हितम्‌ ॥ 
एक बात और सुन छे, जो सबसे अधिक गोपनीय है । 
भैया, तू मुझे अत्यधिक प्रिय है । इससे मैं तेरे हितकी यह बात 
कहता ट्रॅ--- 
मन्मना भव मद्भक्तो मद्याजी मां नसस्कुरु । 
मामेवेष्यसि सत्यं ते प्रतिजाने प्रियोऽसि मे ॥ 


सर्वघर्मान्परित्यज्य मामेकं शरणं बज। 
अहं त्वा सर्वपापेभ्यो मोक्षयिष्यामि मा झुचः ॥ 


अखिल विश्वको विश्व-वन्दनीय गीताकारका यही गुद्याद्गु- 
हतर अमर सन्देश हे । 


अब में लोकमान्य तिलकके निम्नलिखित अम्नतोपम शब्दों- 
के साथ अपने 'गीतामें भक्ति-योग' नामक इस निबन्धको समाप्त 
करता हूँ । 


श्रीमद्धगवद्वीतारूपी सोनेकी थाळीका यह भक्तिरूपी अन्तिम 
कौर है, यही प्रेमग्रास है ।? 


मोहननिवास | 


श्रीकृष्णा पंण॒मस्तु 
विजयादशमी, १३८७ मस्तु 


ॐ 
श्रीवियोगी हारिजीकी कुछ पुस्तके 
—— =O [०७०---+- 
पवित्र प्रेमकी अपूव झाँकी, हद्यकी कलियाँ खिला देनेवाला 


je 
प्रेम-योग 
दो खण्ड, पृष्ठ ४३८, बहुत मोटे पुण्टिक कागज, मनोहर छुपाई- 
की सचित्र पुस्तकका मूल्य केवळ १।) सजिल्द १॥) | कुछ अध्यायोके नाम 
देखिये । ( १ ) मोह और प्रेम ( २ ) प्रेमका अधिकारी (३ ) ळौकिकसे 
पारलौकिक प्रेम (४ ) प्रेममें अधीरता ( ५) प्रेममें अनन्यता (६) 
प्रेमियोंका मत-मजइव (७) प्रेमियोंकी अभिछाषाए्‌ं ( ८) प्रेम-च्याघि 
(8) प्रेमोन्माद (१०) प्रेम-प्याला (११) प्रे म-पन्थ ( १२ ) प्रेम और 
विरह (१३) प्रेमाञ्चु (१४) प्रेमीका हृदय (११) प्रेमीका मन (१६) 
आदर प्रेमी (१७) मधुर रति (३८) स्वदेश-प्रेम (१९) दीनोंपर प्रेम 
(२०) प्रेम-महिमा (२१) मातृ-भक्ति आदि ३९ सुन्दर-सुन्दर अध्याय हैं। 
यह अपने ढंगका एक ही ग्रन्थ है। सबीव भाषा और दिव्य भावोंसे सना 
हुआ है। हिन्दू, सुसलमान, इसाई आदि सभीकी प्रेम-विषयक सूक्तियोंका 
विचित्र संग्रह है । सन्तों, महात्माओं, भक्तों ओर कवियोंके हृदयहारी 
प्रेमपूर्ण वचनोंका अपूर्व संग्रह है । यह अवश्य ही देखनेयोग्य है । 


इसपर कुछ सम्मतियां 
६००० ००० पुस्तक रत्नवत्‌ है |? ~ चायं श्रीमहावीरप्रसादजी द्विवेदी 
६००५ १०" प्रस्येक दो-दो चार-चार पंक्तियाँ पढ़ते समय मेरी आँखोंसे 
धाराप्रवाह आँसू बहते थे'"''"' परन्तु पोथी छोड़ना भी नहीं बन सका | 
--पं ० श्रीलूज्जारामजी मेहता 
८००० ००* पुस्तक पठनीय है ।' -_केसरी ( मराठी ) सम्पादक श्रीकेलकरजी 


भजन-संग्रह तीन भाग 
प्रस्येकका मूल्य =) मात्र, पहले भागमें सूरदास, तुलसीदास और 
कबीरके भजन हैं, दूसरेमें अनेक सन्तांकी एवं रजकी रसीळी बानियाँ 
हैं। तीसरेमें मीरा, सहजो, प्रतापबाला, युगलप्रिया, रूपकु वरि आदिके 
भजन हैं । पता--गीताप्रेस, गोरखपुर 

परमाथ-ग्रन्थमालाकी आठ 
मणियाँ 
तत्त्व-चिन्तार्माण माग १-लेखक-- 
श्रीजयदयाळजी गोयन्द्का, 
पष्ठ ३२, मू० ॥=) ख°॥।~) 
. "*"पुस्तकमें धसका भाव बड़ा जाग- 
रूक है, प्रत्येक एष्ठसे सचाई और 
श्रद्धा प्रकट होती है। (माधुरी) 
मानव-घमे-धसंके दश प्रकारके भेद 
बड़ी सरळ,सुबोध भाषामें उदाहरणों - 
सहित समझाये गये हैं । मू० =) 
साघन-पथ-इसमें साधन-पथके 
विश्लॉ,उनके निवारणके उपायों तथा 
सहायक साधर्नोका विस्तृत वर्णन 
किया गया है । पृष्ट ७२, मू० 2)॥ 
तुरसी-दरु-श्रीहनुमानप्रसाद्जी 
पोद्दारके कुछ सुन्दर लेखोंका संग्रह, 
अगवानूका एक सुन्दर चित्र भी हे। 
पृ० २६४, मू० ॥) स०॥=) 
माता-श्रीअरचिन्द घोषकी अंग्रेजी 
पुस्तक ( M00९7 ) का हिन्दी- 
अनुवाद, सू ° ।) 
परमार्थ-पत्रावरी-श्रीजयदयाळजी 
गोयन्दकाके ५१ कल्याणकारी 
पत्नोंका संग्रह, सू० । ) 
नैवेद्-श्रीहनुमानप्रसाद्‌जी पोद्दार- 
के कुछ और चुने हुए लेखोंका सचित्र 
संग्रह । मूल्य ॥=) स० ॥।~) 
इश्वर-ले० श्रीमाळबीयजी ~)। 


प्राचीन सद्ग्रन्थ 

श्री मद्धगवद्री ता---झांकरभाष्यका 
सूलसहित हिन्दी-अनुवाद २॥) ३॥।) 
श्रीमद्धगवदीता मूल, पदच्छेद, 
अन्वय और भाषाटीकासहित १।) 
श्रीसक्भगवद्गीता ( मझली ) ॥=) 
श्रीमद्भजगवद्गीता सटीक ॥) ॥=) 
श्रीमद्भगवद्गीता सटीक 2)॥ 2)॥ 
श्रीमद्धगवद्दीता सूल मोटे अक्षर ।-) 
श्री मद्धगवद्रीता, विष्णु सहस्रनाम =) 
श्रीमद्भगवद्गीता केवळ भाषा ।) 
श्रीसद्घगवद्वीता ताबीजी =) 
श्रीमद्भागवत एकादश स्कन्ध 

सानुवाद (सचित्र) ॥) स० १) ४ 
अध्यात्मरामायण सटीक १॥।) २) 
श्रति-रल्लावळी-श्चतियाँका अर्थ- 
सहित संग्रह सचित्र ए० २८४ मू०॥); 
विवेक-चूडामणि-सानुवाद्‌ 
(सचित्र) मूल्य ।=) सजिल्द ॥=) 
प्रबोध-सुधाकर-सानुवाद 2)॥ 
अपरोक्षानुभूति-सानुवाद >)॥ 
मबुस्ढति द्वितीय अ० सटीक >)॥ 

रामगीता yu | 
विष्णु सहस्रनाम )॥. . 
प्रश्‍नोत्तरी-सटीक )॥ य्य 
सन्ध्या-हिन्दी-विघि-सहित )॥ 
बलिवैश्वदेवविधि ` )॥ 


पातअलयोगदर्शन (मूळ) )॥ 


पता-गीताग्रेस, गोरखपुर 


भक्तोंके चरित्र 
भागवतरत्न प्रह्वाद, (८ चित्र ३४० 
पृष्ठ) मू० `$) स० `""१।) 
देवषि नारद (४ चित्र,२३४ पृष्ठ) ॥।) 

श्रीश्रीचैतन्य-चरितावली 
खण्ड १, ॥।=) सजिल्द्‌ १=) 

श्रीश्री चैतन्य-चरितावली 
खण्ड २, १८), सजिल्द १।7) 


श्री एकनाथ-चरित्र ॥) 
श्रीरामकृष्ण परमहंस द्र) 
अक्त-भारती (७ चित्र) म) 
भक्त-बालक (४ चित्र) -) 
अक्त-नारी (६ चित्र) ।) 
अक्त-पञ्चरत्न (& चित्र) ।”) 
एक सन्तका अनुभव 9 
भक्तिपूर्णे भाषा-ग्रन्थ 
गीता-निबन्धावली =)॥ 
आनन्दकी लहरें ~) 
~ सच्चा सुख और उसकी 
प्रासिके उपाय ~) 
मनको वशमें करनेके उपाय >) 
स्यागसे भगवत्‌-प्राप्ति ~) 
प्रेसनभक्ति-प्रकाश =) 
भगवान्‌ क्या हैं ? ~) 
आदि आदि 


कवितामय पुस्तकें 


प्रेम-योग-डे० श्रीवियोगी हरिजी, 
प्रेमपर अद्भुत अन्थ,१।)स०१॥) 
श्रीकृष्ण-विज्ञान- श्री मकहुगवद्गीताका 
मूलसहित हिन्दी-पद्मानुवाद 
(सचित्र) सू० १) सजिल्द १॥). 
विनय-पत्रिका-श्रीतुळसी दास- 
जीकृत, मूळ भजन और 
हिन्दी-भावाथे-सहित, ६ 
चित्र, मूल्य १) सजिल्द १।)` 
भक्त-भारती-सात चित्रोंसहित, 
सात भक्तोंकी सरख कथाएँ 
मूल्य ।=) सजिल्द्‌ ॥=) 
श्रुतिकी टेर (सचित्र) “* ।) 


पत्र-पुष्प ( सचित्र) `" 2)॥' 
वेदान्त-छुन्दावली (सचित्र) £)0 
मनन-माला ( सचित्र) 207: 


भजन-संग्रह प्रथम भाग "” =) 
द्वितीय भाग *** =) 


११ 


» तृतीय माग "“' क्र) 


हरेरामभजन दो माळा `” )॥' 
सीतारामभजन NE | 
श्रीहरि-संको त॑न-धुन st 
गजलगीता आधा पेसा 


पता- गीताप्रेस, गोरखपुर 


“कल्याण” धार्मिक मासिक पत्र 


( हर महीनेर्मे २०४०० चपता है) 
भक्ति, ज्ञान, वेराग्य और धर्म-सम्बन्धी सचित्र 
मासिक पत्र, एृष्ट-संख्या ८०,मूल्य ४), वर्षके आदि- 
में एक विशेषांक भी निकलता है, जो आइकोंको इसी 
मूल्यमें मिल जाता हे । प्रारम्भसे अबतक ६ विद्येषांक 
'निकल चुके हैं । 
भगवनज्नञामांक-एछ-संख्या ११०, चित्र-संख्या 
४१, सूल्य पाट) 
भक्तांक-ती सरे वर्षकी पूरी फाइळसहित मू. ०४=) 
गीतांक-चोथे वर्षकी पूरी फाइळसहित म्‌० ४७०) 
रा्रायणांक-एष्ट ९१२, चित्र १६७, सू ० २॥=) 
श्रीक्कष्णांक-पृष्ठ ५२२, चित्र १०८, मू० २।=) 
ईइ्वरांक-सपरिशिष्टांक मूल्य ३) ( डाक- 
महसूछसहित ) आप भी आइक बनकर घर बैठे 
सत्संग कीजिये ! 
व्यवस्थापक - 
कल्याण-कार्यालय, गोरखपुर 


३-0 शो कमारी 
दर्शनीय चित्र 
इसारे यहाँ अनेक प्रकारके छोटे-बडे सुन्दर-सुन्दर 


चित्र मिलते हैं । चित्रोंका सूचीपत्र मँगवाकर देखिये । 
पता-गीताप्रेस, गोरखपुर 


